

# శ్రీ రామకృష్ణ లీలామృతము

(లేక శ్రీరామకృష్ణ జీవిత చరిత్ర)

అనువాదకలు :

కీ. శే. వెదురుమూడి కృష్ణరావుపంతులుగారు, బి. ఏ; శ్రీ కందుకూరు మల్లికార్జునంగారు, బి. ఏ.

ప్రకృతమైన వస్తువు, అకలంకమైన జీవితము, లోకోత్తరమైన సందేశము. దేహమును పులకరింపజేయు ఆధ్యాత్మికానుభవములు—శైలి సరళము, మధురము. భాష నిర్దుష్టము.—సర్వకథముల నమూల్యమైన గ్రంథరాజము.

—శ్రీ పా. వే. రాజమన్నారావుగారు, గౌ|| ప్రధాన స్వాయమూర్తి, మద్రాసు.

\* \* \* ఈ గ్రంథము విషయానురూపమైన సుబోధమైన శైలిలో రచింపబడినదనుటకు ఎట్టి సందియమును లేదు. \* \* \*

—శ్రీ పింగళి లక్ష్మీకాంతంగారు.

\* \* \* ఆధునిక కాలములో వెలువడిన కొలది మహాగ్రంథములలో, అన్ని విధముల నిది యొకటి. \* \* \*

—శ్రీ రాళ్లపల్లి అనంతకృష్ణశర్మగారు.

526 పుటలు

(తృతీయ ముద్రణము)

వెల : రూ. 5/-

## శ్రీ వివేకానంద జీవితచరిత్ర

(శ్రీ చిరంతనానందస్వామి ప్రణీతము)

ఇందు శ్రీ స్వాములవారి జీవితమున నింతకు పూర్వము గ్రంథస్థములుగాని ముఖ్య సంఘటన లెన్నియో శ్రీవారి సోదరశిష్యులవలన విని వ్రాయబడినవి. ఇది శ్రీ స్వాముల వారి సంపూర్ణ చరిత్ర!

నిర్దుష్టమైన భాష, అందమైన అచ్చు, ఆకర్షకమైన రూపము.

488 పుటలు

(అష్టమ ముద్రణము)

వెల : { సాదా ప్రతి రూ. 3.50  
అట్ట బైండు రూ. 4/-

## శ్రీ శారదాదేవి చరిత్ర

(మూడవ కూర్పు)

రచయిత : శ్రీ చిరంతనానందస్వామి

ప్రతి స్త్రీయును పురుషుడును...చదువవలసిన గ్రంథ మిది...అమృతకలశము!... అనన్యసామాన్య నీతిమంజరి...శిష్యుని తెలుగు...పాలవంటి శైలి... —ఆంధ్రప్రభ

246 పుటలు

వెల : రూ. 2/-

అద్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 4

శ్రీ వివేకానందస్వామి తతను జయంతి ప్రచురణములు

ఆంధ్రపాఠకులకు అమూల్యతరుణము

## శ్రీవివేకానంద సంపూర్ణగ్రంథావళి

ప్రతిభోజ్యులైన ఆంధ్రపండితులచే ఆంధ్రీకరింపబడి 10 సంపుటలుగా ప్రకటింపబడుతున్నది. ప్రతి సంపుటంలోను దాదాపు 500 పుటలుంటాయి. అసలు ఖరీదు అట్టబైండు సెట్టు రూ. 50 లు. కాలికోబైండు సెట్టు రూ. 45 లు. పోస్టేజీ ప్రత్యేకం.

స్వామిజినందేశం మాతృదేశభక్తిభరితం ప్రాణప్రదం ఆత్మోత్తేజకరం విశ్వజనీనం. అది సమగ్రంగా ఆంధ్రమహాదనులకు అందడం ఇదే మొదటిసారి. స్వామిజి దివ్యదృష్టి ఆయన అమోఘ పరిష్కారవిధానం సూచింపని ముఖ్యసమస్య అంటూలేదు. ఆయన గ్రంథావళిని చదివినవారికి ఉత్సాహమును ఉదాత్తతయున్నాకలుగక తప్పదు.

### ప్రకటనకు ముందే పైకం చెల్లించేవారికి తగ్గింపు ధరలు

అట్టబైండు సెట్టు రూ. 30 లు మాత్రమే. 1962 ఫిబ్రవరి తే 28 ది లోగా రూ. 10 లు చెల్లించి పేరు రిజిస్టరు చేయించుకొని మిగత రూ. 20 లను ఒకటి రెండు వాయిదాలుగా జూన్ తే 30 ది లోగా పంపాలి.

కాలికోబైండు సెట్టు రూ. 45 లు మాత్రమే. 1962 ఫిబ్రవరి తే 28 ది లోగా రూ. 15 లు చెల్లించి పేరు రిజిస్టరు చేయించుకొని మిగత రూ. 30 లను ఒకటి రెండు వాయిదాలుగా జూన్ తే 30 ది లోగా పంపాలి.

1962 జూలైకిని 1963 జూలైకిని మధ్యకాలమున గ్రంథములు సరఫరా చేయబడును.

విలాసము :

మేనేజరు,

శ్రీ రామ కృష్ణ మఠము


మైసూరు : : మద్రాసు - 4

# మంట చేస్తూనే విశ్రమించండి

అడిగేయి నిమగ్న భజన రమణాగిర  
బట్టదు, ఈ అత్ర యకర కేరీసిన్  
కుకరా సౌకర్యవేన్ను నిచ్చి తిళిదు  
కొల్పి నేవరగే, బేకాద కాలదల్లి అడిగే  
నూడిరే—పరత్రమవిల్లి.

కల్లిదలన్న మురియ బేకాగిల్లి, బిం  
లొద బేకాగిల్లి, కణ గే మోగేయిల్లి ముతు  
ఒళ మాళిగేయిల్లి ముసియాగదు. ఈ మోశ  
కుకరా సజ్జ, నేర ముతు సరళ-దుడిమే,  
బేవరు త్రవహ కంబనిగళిల్లి.

- మురికి, దుమ్ము వుండవు, మని  
పట్టదు, మంటలు లేవవు
- ఖర్చు చాలా తక్కువ, పూర్తిగా  
నురక్షితమైనది
- తేలికగా ఎక్కడికి పడితే  
అక్కడికి తీసికొని వెళ్లవచ్చు



## ఖాస్ జనతా కిరోసిన్ కుక్కర్

మంట బాగా  తేలికగా చేసుకోండి

ఉత్పత్తిదారు

ది ఓరియంటల్ మెటల్ ఇండస్ట్రీస్ ప్రైవేట్ లిమిటెడ్

77, బొంబార్ స్ట్రీట్, కలకత్తా-12

# శ్రీ రామ కృష్ణ ప్రభ

సంపుటము ౧౮

౧౯౬౨, జాన్యవరి; స్థవ - పుష్యము

సంచిక ౭

## విషయ సూచిక

సౌందర్యలహరి	...	...	...	౨౪౧
శ్రీ వివేకానందస్వామి 'త్యాగ' సందేశము—శ్రీమచ్చుద్ధనత్వానందస్వామి సంకలితము			...	౨౪౫
భారతదేశసమస్యలు - శ్రీ వివేకానందస్వామి—[సంపాదకీయము]	...		...	౨౪౭
శ్రీ వివేకానందస్వామి—శ్రీ జాన్మలగడ్డ సత్యనారాయణమూర్తిగారు	...		...	౨౫౬
ప్రకృతిస్వరూపిణి - స్త్రీ—శ్రీమతి నెమలి చంద్రమతీదేవిగారు	...		...	౨౬౦
శివానందస్వామి - ధర్మప్రసంగములు—బ్రహ్మచారిణి లలిత	...		...	౨౬౩
శ్రీమద్భాగవతము - శ్రీకృష్ణసందేశము—[శ్రీమత్ప్రభవానందవాణి]	...		...	౨౬౭
వార్తలు, విశేషాలు	...	...	...	౨౭౦
గ్రంథపరిచయం	...	...	...	౨౭౧

## శ్రీ రామ కృష్ణ ప్రభ

## చందాదారులకు

1961 వ సంవత్సరము జూలై నెలనుండియు మా చిట్టాయందు చందాదారుల పట్టిని మార్పుచేసియున్నాము. చందాదారులు (తమ చిరునామాయందు పేరునకు ముందుగల) తమ చందాదారుసంఖ్యను గుర్తించి ఉత్తరప్రత్యుత్తరములందు ఈ క్రొత్త చందాదారు సంఖ్య నుదాహరింపగలరని కోరుచున్నాము. అట్లు చందాదారుసంఖ్య తెలుపనియెడల ఉత్తరప్రత్యుత్తరములను జరుపుటయందు ఆలస్యమును, పొరపాటును జరుగు నవకాశము లేర్పడునని చందాదారులు గుర్తింపగలరని ఆశించుచున్నాము.

ఇట్లు,

ప్రకాశకులు

# శ్రీ రామకృష్ణమతప్రచురణములు

740 పుటలు	శ్రీరామకృష్ణ సూక్తి సుధ (తొలికూర్పు)	రూ. 7/50
496 పుటలు	శ్రీ రామకృష్ణ లీలామృతము (ద్వితీయ ముద్రణము)	రూ. 5/-
144 పుటలు	శ్రీ శారదాదేవి	రూ. 1-25
312 పుటలు	శ్రీ శారదా ప్రసంగములు	రూ. 3-00
540 పుటలు	శ్రీ రామకృష్ణ బోధామృతము (సంగ్రహ జీవితసహితము)	రూ. 3-50
432 పుటలు (సాదా)	రూ. 3-50 శ్రీవివేకానంద జీవితచరిత్ర (అట్టబైండు)	రూ. 4/-
564 పుటలు	స్వామి - శిష్య సంవాదములు (ప్రథమ ముద్రణము)	రూ. 5/-
344 పుటలు	బ్రహ్మానంద బోధనలు (ప్రథమ ముద్రణము)	రూ. 3-50
330; 324 పుటలు	సందేశతరంగిణి - 2 భాగములు (ఒక్కొక్క భాగము)	రూ. 3/-
402 పుటలు	పారమార్థిక సంభాషణలు	రూ. 3/-
504 పుటలు	శ్రీమద్భగవద్గీత (పంచమ ముద్రణము)	రూ. 4/-
జ్ఞానయోగము 4 00	రాజయోగము 2 50	గీతశచంద్ర 0 75 భక్తిమార్గము 0 50
కర్మయోగము 1 50	భక్తియోగము 1 50	షికాగో నగరోపన్యాసములు 0 50
నారద భక్తి సూత్రములు ...	3/-	గురుపదేశములు 0 50 శ్రీకృష్ణవాణి 0 40
పరతత్వప్రసంగము ...	2/-	శ్రీ రామకృష్ణ ఉవాచ 0 37
శ్రీ నాగమహాశయుని జీవితచరిత్ర ...	1 25	శ్రీ వివేకానంద శంఖారావము 0 37
ప్రబోధరత్నాకరము ...	2 25	శ్రీ శారదా సూక్తి నవనీతము 0 40
శ్రీ శారదాదేవి చరిత్ర ...	2/-	నా సంస్కరణ యుద్ధవిధానము 0 37
దేవీమాహాత్మ్యము ...	2/-	నా గురుదేవుడు 0 40 బుద్ధ ఉవాచ 0 37
వివేకానందలేఖావళి (మొదటి భాగము)	1 50	శ్రీరామకృష్ణుడు, వివేకానందస్వామి 0 25
వివేకానందలేఖావళి (రెండవ భాగము)	1 75	శ్రీ పరమహంస జీవిత సంగ్రహము. 0 25
శ్రీరామకృష్ణోపనిషత్తు ...	1 25	పరమహంస శ్రీరామకృష్ణుడు ... 0 25
హిందూ మతము ...	1 25	నవీన భారతదేశము ... 0 25
అనుషాన వేదాంతము ...	1 25	తాపత్రయ చికిత్స ... 0 25
ఖలము, సంస్కృతి, సామ్యవాదము	1/-	పవహాకిబాబా 0 25 ముక్తిమార్గము 0 19
వివేక సూర్యోదయము ...	1 25	సర్వం విఘ్నమయం జగత్ ... 0 19
భారతీయ మహిళ ...	1/-	శ్రీ రామకృష్ణ ఆరాధికము 0 12
కఠోపనిషత్తు ...	0 80	శ్రీరామనామసంక్షిప్త 0 6 యతిగీతము 0 6
శ్రీ పరమహంస నీతికథారత్నములు	0 75	నామతము 0 3 వీ. సింహగర్జనము 0 3

శ్రీ దొడ్డ భాగవతము - మొదటి సంపుటము రూ. 6-50; రెండవ సంపుటము రూ. 5-50;

మూడవ సంపుటము రూ. 7-50 (మూడును ఒకేవేరి కొన్నచో: రూ. 18-50)

ఇవియేకాక సంస్కృత, ఆంగ్ల, తమిళ, హిందీ, కన్నడ గ్రంథములు,

వేదాంత కేసరి (ఆంగ్లము) శ్రీ రామకృష్ణ విజయము (తమిళము)

అను మాసపత్రికలును మాయెద్ద దొరకును

ద్రెసు: మేనేజరు, శ్రీరామకృష్ణమతము, మైలాపూరు, మద్రాసు - 4



‘అఖిలవిభు శరణౌందును, యా క్షణంబ యతనికృప నీకు ననుభావ్య మగును వత్స.’

-శ్రీ శారదామణి.

# శ్రీరామకృష్ణ ప్రభ

సంపుటము ౧౮ }

౧౯౬౨ - జాన్యవరి : : పవ - పున్యము

సంచిక ౭

## సౌందర్యలహరి

మూలము :

శ్రీ శంకరభగవత్పాదులు

టీక :

నే. భ.

చతుర్వి శ్రీకణ్ఠై శివయువతిభిఃపఞ్చభి రపి  
ప్రభిన్నాభి శృంఖ్లాన్ నవభి రపి మూలప్రకృతిభిః  
చతుశ్చత్వారింశ ద్వసుదల కలాశ్ర త్రివలయ  
త్రిరేఖాభి స్సార్థం తవ శరణకోణాః పరిణతాః ॥

౧౧

శంభోః	శివునినుండి బిందువునుండి	వసుదళ	ఎనిమిది రేకులతోను
ప్రభిన్నాభిః	వేతనవగు	కలాశ్ర	పదునాఱు రేకులతోను
శ్రీకణ్ఠైః	శ్రీకంఠ (కోణ) ములు	త్రివలయ	మూడు వృత్తములతోను
చతుర్భిః	నాలుగింటితోను	త్రిరేఖాభిః	మూడు రేఖలతోను
శివయువతిభిః	శ కోణములు	సార్థం	కూడినవై
పఞ్చభిః అపి	ఐదింటితోను-ఇట్లు	తవశరణ	నీభవనపు (శ్రీచక్రపు)
నవభిః	తొమ్మిది	కోణాః	కోణములు
మూలప్రకృతిభిః	ప్రపంచ మూలకోణముల	చతుశ్చత్వారింశత్	నలువదినాల్గుగా
	తోను	పరిణతాః	వరిలైనవి.

తా॥ నాల్గు శివునివియు ఐదు శక్తివియును గానున్న తొమ్మిదికోణములతోను, అష్టదశ ములతోను, షోడశదశములతోను, త్రివృత్తములతోను, భూగృహములు మూటితోను-నీయునికి పట్టు (శ్రీచక్రము) నలువదినాల్గు కోణములు గలదిగా విస్తరిల్లును.

## శ్రీ రామ కృష్ణ ప్రభ

త్వదీయం సౌందర్యం తుహినగిరికన్యే తులయితం  
కవీంద్రాః కల్పంతే కథమపి విరిఞ్చప్రభృతయః ?  
యదాలోకౌత్సుక్యా దమరలలనా యాన్తి మనసా  
తపోభి ర్దుష్పాప్రా మపి గిరిశసాయుజ్యపదవీమ్ ॥

౧౨

తుహినగిరి కన్యే	ఓ. హిమవత్పుత్రీ	బౌత్సుక్యాత్	ఉబలాటముచేత
విరిఞ్చప్రభృతయః	బ్రహ్మ మున్నగు	అమరలలనాః	వేల్పుమగునటు
కవీంద్రాః	కవిశ్రేష్ఠులు	తపోభిః అపి	కృచ్ఛ్రిచాంద్రాయనాదుల
త్వదీ			చేతనైతము
సౌందర్యం	చక్కదనమును	దుష్పాప్రాం	దుర్భమగు
తులయితం	సరితూచుటకు	గిరిశ	శివునితోటి
కథం అపి (కథంవా)	ఎట్లు	సాయుజ్య	విక్యానుసంధాన
కల్పంతే	శ క్తలగుదురు ?	పదవీం	సరణిని
యాన్తి	ఏచక్కదనమును	మనసా	మనస్సుచేత
అలోక	చూచుటచేత గల్గిన	యా ని	పొందుదుగో.

తా॥ అమ్మా, హైమవతీ, నీచక్కదనమున కొక యువమానమును చెప్పటకు కవి శ్రేష్ఠులకు బ్రహ్మదులకై నను ఎట్లు శక్య మగును ? నీ చక్కదనమును జూచినచో దాని ననుభవింప వలె నను నాత్రము అచ్చరలకు సైతము గల్గును. స్త్రీలను సైతము మోహింపజేయు అంద మమ్మా, నీది ! నీ చక్కదనమునకేమో పరమశివు డొక్కడే భోక్త. కావున ఆ యనుభవమును గోరిన అచ్చరలు పరమశివునితో తమ్ము మానసికముగ ఐక్య మొందించుకొందురు. తపస్సులచేతసైతము ప్రాపింపరాని శివైక్యము అచ్చరలకు నీసౌందర్యానుభవాభిలాషచే సిద్ధించుచున్నది.

నరం వర్షియాంసం నయనవిరసం సర్మసు జడం

త వాపాజ్ఞాలోకే పతిత మనుధావన్తి శతశః

గళద్వేణీబిధాః కుచకలశవిస్రస్తసిచయా

హరాత్ త్రుట్టత్ కాఞ్చ్యో విగళితదుకూలా యువతయః ॥

౧౩

వర్షి యాంసం	అతివృద్ధుడును	అలోకే	చూపు (వేర) లో
నయనవిరసం	చూడ వెగటుగొల్పువాడును	పతితం	పడవాడును (చగు)
	(వెగటుగొల్పు చూపుల వాడును),	నరం	మనుష్యమాత్రుని (మన్మథునిగా నెంచి-అనుట)
సర్మసు	శృంగారక్రీడలలో	శతశః	నూరకొలదిగా
జడం	మొద్దన్నయు (దద్దన్నయు)	యువతయః	యౌవనముందున్న స్త్రీలు
తన	నీ		(కొమి రెను)
అపాజ్ఞ	కడకన్నుల	గళద్	(తమంతట)పిడికోపుచున్న

వేణీబాసాః	కొప్పలుగలవారును	కాశ్చ్యోః	మొలనూళ్లుగలవారును
కుచకల్పిశః	స్తనకుంభములనుండి		(కావుననే)
విప్రస్థః	(తిమంతట) జాటుచున్న	విగళిత	జాతిన
నీచయాః	పైటలుగలవారును	దుహలః	కోకలుగలవారును (ఐ)
హతాత్	ఆకస్మికముగ	అనుధావన్తి	వెంటబడుదురు.
త్రుట్యుత్	తెగుచున్న		

తా॥ అమ్మా, మానవుడు ఎంతవృద్ధుడుకానీ, కురూపికానీ, నీ కడకంటిచూపునకు గుఱియగునేని, ఆ చూపు అతనిని మన్మథసుందరునిగా నొనర్చును, యువతులు మార్గ కొలదిగా అతనిపొందు గోరి ఆత్రముతో వెంటబడుదురు, లజ్జ నతిక్రమించిన కామోన్మత్తావస్థలో నున్న ఆయువతులకు వారికి తెలియక కొప్పలు విడిపోవును, పైటలు జాటును, మొలనూళ్లు తెగును, కోకలు ఊడును, అంతటి సాందర్యము నతని కిచ్చు మహిమ నీ కడకంటిచూపునకే ఉండగా, ఇక నీ సాందర్యమహిమ ఎట్టిదో తెలిసికొన శక్యమగునా?

క్షితౌ పట్నశ్చాశద్, ద్విసమధికపశ్చాశ దుదకే,  
హతాశే ద్వాషష్టి, శ్చతురధికపశ్చాశ దనిలే,  
దివి ద్విఃషట్రింశ, నృససి చ చతుఃషష్టి — రితి యే  
మయాఖా స్తేషా మ ప్యుపరి తవ పాదామ్బుజయుగమ్ ॥

౧౪

క్షితౌ	భూతత్వాత్మకమగు	దివి	ఆకాశతత్వాత్మకమగు
	మూలాధారచక్రమున		విశుద్ధిచక్రమున
షట్పశ్చాశత్	ఏబదియాటును ;	ద్విఃషట్రిం	36×2 డేబ్బదిరెండును
ఉదకే	జలతత్వాత్మకమగు	మనసిచ	మనస్తత్వాత్మకమగు
	మణిపూరకచక్రమున		అజ్ఞాచక్రమున
ద్విసమధికపశ్చాశ్చ	ఏబదిరెండును ;	చతుఃషష్టిః	అటువదినాలుగు
హతాశే	అగ్నితత్వాత్మకమగు	ఇతి	ఈ తక్కుగా
	స్వాధిష్ఠానచక్రమున	యేమయాఖాః	ఏ కిరణములు గలవో
ద్వాషష్టిః	అటువదిరెండును ;	తేషాం అపి	వానికిని!
అనిలే	వాయుతత్వాత్మకమగు	ఉపరి	పైదై
	అనాహతచక్రమున	తవ	నీ
చతురధికపశ్చాశత్	ఏబదినాలుగు	పాదామ్బుజయుగమ్	అడుగుదామరల జంట
		(విద్యుత్)	(ఉన్నది).

తా॥ భూతత్వాత్మక మగు మూలాధారచక్రపు కిరణములు 36 ; జలతత్వాత్మకమగు మణిపూర చక్రపు కిరణములు 72 ; ఈ రెండు చక్రములలో కలిసి ఉన్న 108 కిరణములును రుద్రునిది, అగ్నితత్వాత్మకమగు స్వాధిష్ఠానచక్రపు కిరణములు 62 ; వాయుతత్వాత్మక మగు



అనాహతచక్రపు కిరణములు 64 ; ఈ రెండు చక్రాలలో కలిసి ఉన్న కిరణములు 116 ను సూర్యునివి. ఆకాశతత్త్వాత్మకమగు విశుద్ధిచక్రపు కిరణాలు 72 ; మనస్తత్త్వాత్మకమగు ఆజ్ఞాచక్రపు కిరణములు 64 ; ఈ రెండు చక్రాలలో కలిసి ఉన్న కిరణములు మొత్తము 136 ను చంద్రునివి. ఈ కిరణములు మొత్తము మున్నూట అఱువదింటికిని పైనున్న సహస్రారకమలమున అమ్మో నీ పాదయుగళి ఉన్నది.

శరణ్యోత్పన్నగుద్ధాం శశియుతజటాజూట మకుటాం  
వర త్రాసత్రాణ స్ఫటిక ఘటికా పుస్తక కరామ్  
సకృన్న త్వా నత్వా కథ మివ సతాం సంనిదధతే  
మధుక్షీరద్రాక్షౌమధురిమ ధురీణాః ఫణితయః ॥

౧౫

శరణ్యోత్పన్నగుద్ధాం	శరత్కాలపు వెన్నెలవలె	త్వా	నిన్ను
శుద్ధాం	ధవళకాంతిగలదానవును	సకృత్	ఒక్కసారి
శశి	నెలవంకతో	నత్వా	మొక్కి (న)
యుత	కూడుకొన్న	సతాం	కవీశ్వరులక
జటాజూట	జడలగమియే	మధు (మధురిమ)	తేనె (తీపియందును)
మకుటాం	కిరీటముగాగల దానవును	క్షీర (మధురియ)	పాల (తీపియందును)
వర	వరదాన ముద్రను	ద్రాక్షౌ	ద్రాక్షల
త్రాసత్రాణ	అభయదాన ముద్రను	మధురిమ	తీపియందును
స్ఫటిక ఘటికా	పటికపు పానపాత్రను	ధురీణాః	ధురంధరములగు
పుస్తక	పుస్తకమును		(అగ్రగణ్యములగు)
	(విద్యాముద్రను)దాల్చిన	ఫణితయః	వాగ్దేఖలు
కరామ్	హస్తములగల దానవును	కథం ఇవ	ఎటువలె
	అగు	సంనిదధతే	సాన్నిధ్య మొనర్చుటం గాను
			(సన్నిపకుం గాను)

తా॥ మేనియందు శరత్కాలపు వెన్నెలను బోలిన ధవళకాంతియు, జడలగమిపైని చంద్రకళావతంసమును, చేతులందు వరదానముద్రయు అభయదానముద్రయు పటికపుపాత్రయు పుస్తకమును గల నీకు కవీశ్వరులు ఒక్కసారి నమస్కరించిన చాలును — వారికి తియ్యదనములో తేనెను పాలను ద్రాక్షలను మించిన వాగ్దేఖలు తప్పక సిద్ధించును. శ్లోకమందలి వాక్యమును ‘ఒక్కసారి మొక్కినవారికి.....వాగ్దేఖలు ఎట్లు సిద్ధింపకుండును’ అనియు ‘....మొక్కినివారికి.....ఎట్లు సిద్ధించు’ ననియు రెండవారుగా వ్యాఖ్యాతలు అన్వయించి యున్నారు.

# శ్రీ వివేకానందస్వామి 'త్యాగ' సందేశము

## శ్రీమచ్ఛుద్ధసత్త్వానందస్వామి సంకలితము

మహాత్యాగమూలమునగాని మహా కార్యములు సాధింపబడవు.

\* \* \*

విశ్వహిత మనెడు ఒక్క మహాలక్ష్మ్యమును సాధించుకొనుటకు అవసరమగునేని సర్వమును పరిత్యజింపవలెను.

\* \* \*

ఇతరులకు మోక్షము లభింపజేయుటకై నీవు నరకమునకు పోవుట ఆనశ్యకమైనచో పొమ్ము. 'నాయొక్కని మోక్షము' అనదగినది లోకమున లేనేలేదు.

సర్వమును ఇతరులకై పరిత్యజించు వానికే మోక్షము దక్కునది. "నా మోక్షము", "నా మోక్షము" అని రేయింబవళ్లు తపించి వాపోవువారు తమ ప్రస్తుత శ్రేయమును భావి శ్రేయమునుకూడ నాశిలజేసికొని త్రిమ్మరు చుందురు. నే నిది యెన్నియోసార్లు ప్రత్యక్షముగా చూచిన విషయము.

ప్రతిఫలము నెన్నడుగాని అడుగ వలదు, అపేక్షింపవలదు. నీవు ఇచ్చి వేయగల సర్వస్వమును ఇచ్చివేయుచుండుము. అది నీకు మరలవచ్చును — కాని ఆ తలంపు నిష్పాడు పెట్టుకోవలదు. అది అధికమయి — వేయి రెండు మరలవచ్చును. కాని దృష్టి దానిపై నుండరాదు. ఇచ్చుశక్తి నీకు కలదు — కావున ఇమ్ము. అంతయే.

\* \* \*

దాతృత్వమును మించిన ధర్మము లేదు. పుచ్చుకొని చేతిని వెనుకకు లాగుకొనువాడు మానవులలో అధమాధముడు. ఇచ్చుటకై చేయిచాచువాడు మానవులలో ఉత్తమోత్తముడు. ఎప్పుడును ఇచ్చుచుండుటకే చేయి కల్పింపబడినది. నీయొద్ద మిగిలియున్న పిడికెడు అన్నమునుకూడ పెట్టివేయుము. నీవు పస్తుపడి యుండవలసివచ్చినను సరే. మఱియొకరికి పెట్టి నీవు పస్తుండి మరణించితివేని, నీ కాక్షణము ననే ముక్తి లభించును. ఆక్షణముననే నీవు పరిపూర్ణుడవగుదువు, భగవంతుడవగుదువు.

\* \* \*

కీర్తి యెవనికి కావలెను? అది తుచ్ఛము, దాని ప్రసక్తియే పెట్టుకొనకము, అన్నాతు రులై మాడుచున్న వారి యాకలితీర్చు యత్నమున పేరుప్రతిష్ఠలు, ఆస్తిపాస్తులు మున్నగునవన్నియు నశించినను — నీవు ధన్యుడవు, నీ ధన్యత గణనాతీతము. (పారమార్థిక) విజయము చేకూర్చునది హృదయము (ప్రేమ), మెదడు (బుద్ధి) కాదు. శాస్త్రములు, పాండిత్యము, యోగము, ధ్యానము, జ్ఞానజేజోదయము ఇవన్నియు క్రమతో పోల్చిచూచినయెడల తుచ్ఛములు, తృణప్రాయములు.

\* \* \*

హిందూదేశమున కిప్పుడు కనీస మొక వేయిమంది లేబ్రాయపు పురుషుల ఆహుతి కావలసియున్నది. "పురుషుల" అని జ్ఞప్తి పెట్టుకొనుము : "పశువుల," కాదు సుమా!

\* \* \*

ధనికులయెడ గురుత్వము చూప నారంభించినచో మతశాఖలకు పతనము ప్రారంభమైనట్లే.

త్యాగ మే ప్రధానవిషయము — మనః పూర్తిగా ఇతరులకై పాటుపడుట త్యాగికి కాని సాధ్యముకాదు. సర్వజనులను సమదృష్టితో చూచువాడే త్యాగి — అగుచో ఇతరులకన్న నీ ఆలుబిడ్డలు స్వకీయు లన్నభావము నీకేల కలదు? నారాయణుడే నిఱుపేద యూచకరూపమున నీ వాకిటి గడపయొద్దనే ఆకలిచే చచ్చుచున్నాడే! వాని కేమియు పెట్టక నీ యాలు బిడ్డలను మాత్రము షడ్రసోపేతభోజ్యములతో తృప్తిపఱతువా? ఎంత ఘోరకృత్యము అది!

\* \* \*

స్వార్థపరమైన దంతయు నీతి బాహ్యము, అస్వార్థమైనది నైతికము.

\* \* \*

మన మెలరమును లోకమునకు బుణపడి యున్నా మనియు, లోకము మన కేమియు బుణపడి యుండలేదనియు, మనము జ్ఞప్తి పట్టుకోవలెను. లోకహితార్థము ఏమేనియు చేయు నవకాశము లభ్యమగుట మన మహా భాగ్యము. లోకమునకు తోడ్పడుటలో మనము నిజముగా తోడ్పడునది మనకే.

\* \* \*

ఉన్నతుడనని భావించి, నాలుగు కానులు తీసి “ఇందరా అబ్బీ!” అని అనబోకము, అందుకుమాటు, ఆ “అబ్బీ” అచట నున్నందుకు కృతజ్ఞుడవైయుండుము. అతనికి ఇచ్చుట శలన ఉపకారము నీకే కలిగినదని తెలిసికొనుము. పుచ్చుకొనువాడు కాడు ధన్యుడు, ఇచ్చువాడు.

అస్వార్థతయే ఎక్కువ ఫలప్రదము. కాని దాని నభ్యసించుటకు వలయు ఓర్పు మానవులకు లేదు.

మహత్త్వము కలిగియుండుము. త్యాగము లేనిదే ఏ మహాకార్యమును సాధించుటశక్యము కాదు. ఈ జగత్తును సృజించుటకై ఆ పరమ పురుషుడే ఆత్మత్యాగమొనర్చుకొనెను. మీ భోగములను, మీ సుఖములను, మీ పేరుప్రతిష్ఠలను, మీ పదవులను — మీ ప్రాణముల నైనను — సమర్పించి, మానవకళేబరముల గొలుసులతో నొక వంతెనను నిర్మింపుడు. ఆ వంతెనమీదుగా కోటానుకోట్లీ సంసారసాగరమును దాటుదురుగాక! అనుకూల శక్తుల నన్నిటి నొకటిగా కూర్చుడు. అందులో మీ చేజెండా ననుసరించినను ఫరవాలేదు, మీజెండా రంగు పచ్చనా, నీలమా, ఎఱుపా అని చూడవలదు. రంగుల నన్నిటిని మిశ్రమొనర్చి మహాజ్వలశ్వేతవర్ణమును—ప్రేమశ్వేతవర్ణము — కల్పింపుడు. కార్లాచరణమే మనవంతు. ఫలప్రకీ మన కేల?

\* \* \*

లోకమున ఇచ్చువాడవుగ నుండుటే నీపని. సర్వమును ఇచ్చి వేయము. ప్రతిఫలము నపేక్షింపకుము. ప్రేమ నిమ్మ, తోడ్పాటునిమ్మ, సేవ నిమ్మ, నీ పీయగలిగిన అత్యల్పనస్తువును కూడ నిమ్మ, కాని బదులుకు బదులుగా మాత్రము కాదు ఎట్టి పరత్తులను నీవు విధింపకుము ఎట్టి పరత్తులును నీకు విధింపబడవు. స్వేచ్ఛగా, కేవలము మన ఉదారస్వభావమూలముననే — భగవంతుడు మనకొసగు తెజగున—ఇచ్చుచుండుముగాక!

# భారత దేశసమస్యలు - శ్రీవివేకానందస్వామి

[సంపాదకీయము]

పందొమ్మిదవ శతాబ్దమునుండియు భారత దేశపు భాగముల కన్నిటికిని రైలు రేషియో టెలిగ్రాఫు (తంతివార్త)ల మూలమున సన్నిహితత్వ మేర్పడినది. భారతదేశమున సర్వప్రాంతీయులును సులభముగ అందుబాటులో ఉన్న పత్రికలద్వారా తమ అభిప్రాయాలను ఒకరి కొకరు ప్రకటింపగల్గినారు. తత్ఫలితముగా దేశములో ఉన్న సమస్యలు ఎంత పెద్దవో ఎంత సుక్ష్మములలో ఎన్ని రకాలవో ప్రజలకు తెలిసివచ్చి, వారు ఎక్కువగా ఊభిల్లిపోజూచినారు. సితిగతులు తీసికట్టగుచున్నవనియు, అన్ని రంగములలో సంస్కార మావశ్యకమై ఉన్నదనియు అందఱు ఏకగ్రీవముగ అంగీకరించినారు. సాంఘికరంగములోనేమి ఆర్థిక రంగములోనేమి విద్యారంగములోనేమి రాజకీయరంగములోనేమి ప్రశంసనీయములైన, పెక్కు సంస్కారప్రణాళికలను ప్రముఖులు ఉత్సాహముతోను తత్పరతతోను పన్నాగించినారు. కాని ఆప్రణాళికలు మంచివే ఐనప్పటికిని ఎక్కువ సాధకములు కాబోవు అని తోచినది.

అందుకు మొదటి కారణమిది—కావలసిన వానిని నిర్మించు పట్టంపుకంటె ఉన్నదానిని నిర్మాలించుపట్టంపే సంస్కర్తలలో హెచ్చిపోయినది. కాని తాత్కాలిక భారతదేశ పరిస్థితులను బట్టి చూచినచో ఇది ఆశ్చర్యకరము కాదు. దేశము అతిప్రాచీనము, దీని

నాగరకతయు సంస్కృతియు అత్యంతప్రాచీనములు. ఇది పేదజాతిమునకును దాస్యమునకును వానివలన గల్గు సకలనర్థములకును గుఱివినది. అదే సమయమున ఎట్టయెదుట విజయగర్వితులగు పాశ్చాత్యుల నాగరకత (విహికపరత) జాఙ్వల్యమానముగ పొడగట్టినది. దాని వెలితఘటలు వీరికి నోరూరించినవే కాని దాని సరుకును పునాదులను సంశయించు అవకాశమైనను వీరికి లేదాయె. తమ ప్రాతదారిని విడిచి పెట్టి సరిక్రొత్త దారిని త్రొక్కవలె నని, నైతికాధ్యాత్మికనియమావళిని త్రోసిరాజని భోగభాగ్యోజ్వల్యమహితమైన విశ్రాంతిమార్గమున ముందునకు ఉరవడింత మని—చాపల్యము అని వార్ష మామెను.

రెండవకారణ మిది — శ్రీవివేకానందస్వామి దేశీయాంతరైశీయరంగమున అడుగిడుటకు పూర్వము అప్పటి భారతదేశపుచిక్కులను పరామర్శించినవా రెవరును వానిని ప్రాచీన భారతదేశచరిత్రములోని వాని మూలములను బట్టి పరిశీలించ లేదు. భవిష్యత్కాలమున ప్రపంచదేశాల మధ్య భారతదేశస్థానమును ఊహించి చూచినవారును లేరు. అత్యేకము అనుట వేదాంతసత్యము. ఇది భారతదేశమున కొకప్పుడు తెలిసియుండినది కాని పిమ్మట విస్మృతమైనది. ఈ సత్యమును గుర్తించి తీరవలసినట్లుగా పరిస్థితులు యావత్ప్రపంచదేశాలను ఇప్పుడు నిర్బంధించుచున్నవి. రెండు

ప్రపంచముహాసంగ్రామాలకును ఏబది సంవత్సరములకు పూర్వమే దివ్యదృష్టి సర్వజ్ఞత్వములతో శ్రీవివేకానందస్వామి ఈలాగు చెప్పెను—“ప్రపంచములో ఒక్క అణువు కదలినను అది తనతో లోకమునంతటిని ఈడ్చుకొని పోవును. యావత్ప్రపంచమును కూడదీసి కొననిదే ఏ అభివృద్ధియు కలుగదు. ఏసమస్యను కాని జాతీయ దేశీయ సంఘచితదృష్టితో పరిష్కరింప లేము. ప్రతి ఆశయమును ప్రతి అభిలాషయు యావత్ప్రపంచమును తనలో ఇముడ్చుకోగలంతగా, విశ్వమానవతత్వనిమాత్రమే కాదు సర్వప్రాణికోటిని తనలో ఇముడ్చుకోగలంతగా విశాలతను విరివిని చెంద వలెను.” (కంప్లీటర్సు III పు. 269).

శ్రీవివేకానందస్వామికి మునుపటి సంస్కర్తలకు పెక్కుండ్రకు ఉద్దేశములు మంచివే ఉండినప్పటికిని, అందుకు వలసిన పరిజ్ఞానమును దృక్పథమును లేకపోవుటచే, వారి ప్రణాళికలు అసమగ్రములును లోతు లేనివియు కాక తప్ప దాయె. భారతదేశసమస్యలనుగూర్చిన శ్రీస్వామిజిభావములును వాని పరిష్కారమునకు ఆయన చూపిన దారులును అపూర్వములు, ఆశ్చర్యకరములు. భారతదేశసమస్య భారతదేశమునకే సంబంధించినది కావున, ఆ సమస్యను చర్చించుటకు ముందు ‘భారతదేశ మన నెట్టిది’ అను ప్రశ్న ప్రసక్తించును, ఈ ప్రశ్నకే జవాబు అనలేగినట్లుగాను చక్కగాను తీర్మానముగాను శ్రీస్వామిజి ఈలాగు చెప్పినారు—“భారతదేశము శిథిలమైపడిపోయిన బ్రహ్మాండమైన ఒకకట్టడము వంటిది, కావున మొదటి సారి చూచినప్పుడు ఆసపాటు ఇంచుకయు ఉండదు.....కాని నిదానించి పరిశీలింపుము,

అప్పుడు దానికి మణుగుననున్న సంగతి కనగనును. తనలో ఉన్న సత్యము, సూత్రము, లక్ష్యము చెడకున్నంతవఱకు పడిపోకున్నంతవఱకు, మానవుడు మరణింపడు. తెప్పరిల్లి బ్రతుకునను ఆసపాటు కలదు. నీ కోటును ఇరువది సార్లు దొంగిలించినను, నీకు చేగి యుండును. నీ వొక క్రొత్తకోటును కట్టించుకోగలవు..... ఒక సంపన్నుని సొమ్ము కొల్లపోయినంత మాత్రముచేత అతని ప్రాణశక్తికి ఖీతి లేదు. అది అతనికి మరణము కాదు. అతడు అటు తర్వాతకూడ జీవించియే యుండును. (కంప్లీటర్సు VIII-73). ఐహికసంపద కాని రాజ్యాధికారము కాని భారతదేశమునకు లక్ష్యము కాదు. ఆధ్యాత్మికధర్మమే భారతదేశ లక్ష్యము అని చెప్పి ఆయన ఇంచుక ఇట్లన్నాడు—“హిందువు ఆధ్యాత్మికధర్మానుగుణముగ నేత్రాగును, ఆధ్యాత్మికధర్మానుగుణముగ నే నిద్రించును ఆధ్యాత్మికధర్మానుగుణముగ నే నడచును, ఆధ్యాత్మికధర్మానుగుణముగ నే పెండ్లాడును, ఆధ్యాత్మికధర్మానుగుణముగ నే కొల్లగొట్టును.....కావున భారతజాతికి ఆధ్యాత్మికధర్మమే జీవ మనియు, అదే జీవితకార్యక్రమ మనియు తేలుచున్నది” (కంప్లీటర్సు VIII-74).

భారతదేశపతనమునకు కారణమేమి? ఎర్థవ్యసస్థ కాదు, బాల్యవివాహములు కావు, ఏ సంఘమరాచారదుష్ఫలితమును కాదు; మన దృక్పథమును కార్యరంగమును సంఘచితమొనర్చుకొనుటే మన పతనమునకు కారణమని శ్రీవివేకానందస్వామియభిప్రాయము. విభజించి పరిశీలించు శాస్త్రాలకు భారతదేశమే పుట్టినిల్లు ఐనప్పటికిని, ఆ విభజనప్రజ్ఞ, కాలక్రమ

## భారత దేశ సమస్యలు - శ్రీనివాసానందస్వామి

మున మితిమీరి పోయినదనియు, అందులో జీవమును శక్తియు చచ్చినవనియు, ఆ ప్రజ్ఞ తుద్రమును వివేకరహితమునైన దనియు స్వామిజి పల్కినాడు. ఈ విషయమునే వివరించుచు ఆయన కళలోను సంగీతమందును మతధర్మమందును పాటిల్లిన క్షీణదశను ఉదాహరించి నాడు “కళలో భావమై శాల్యము లేదు, భావోదాత్తత లేదు, అంగములకు ఒద్దికపోయిందికలు లేవు. అభిరుచియంతయు వన్నెలమీదను పై తళుకుల మీదనే” “స్వరముల గందరగోళమును మది చెడగొట్టు మలుపులునే ఆధునిక సంగీతము, ప్రాచీనసంస్కృత సంగీతములొన్న హృదయము నుట్టూతలూపు భావము లిందు లేవు. ఏ స్వరమునకును దాని ప్రత్యేకత లేదు, అద్భుతశాస్త్రత లేదు” (కంప్లీట్లరున్ III-270).

స్వాతంత్ర్యమును స్వప్రజ్ఞయు లేకపోవుటయు శాహ్వాడంబరములపైని అభిరతియు ఆధ్యాత్మికరంగములోనికి గూడ చొచ్చుకొన్నవి. ప్రాచీన మహర్షులు నామరూపాతీత మగు బ్రహ్మము ననుసంధించి విశ్వాత్మతో ఐక్యసిద్ధి కాంచగా, నవ్యమహర్షులు “అన్న పానములనుగూర్చి, ఏ చేతితో సీదు త్రాగవలెను, ఎవరిని అంట వచ్చును, ఈ నియమాలను ఉల్లంఘించినందుకు ప్రాయశ్చిత్తములేపి” అను విషయములనుగూర్చి చర్చించుచున్నారు. ప్రాచీనుల పరమపురుషార్థపరత అట్లుండినది! నేటి పతన మిట్లున్నది!! కోపముతోను ఎత్తి పొడుపుగాను స్వామిజి ఒకసారి “దేవుడు వైని స్వర్గమునందో, క్రింద మానవుని డెందమందో ఉండెడివాడు. ఇప్పుడాయన ఉండునది, వంటిండ్లలోను వంటపాత్రలలోను” అన్నారు. విస్త

రిల్ల వలె, వెలి కేగ వలె, కలిసిపోవలె, విశ్వైక్యమును గడింపవలె-అనునవి మన మునుపటి లక్ష్యాలు. కాని మన శాస్త్రసిద్ధాంతాలకు విప్రతిపన్నముగా, మనము నానాటికి సంకుచిత బుద్ధుల మగుచున్నాము, ఇతరులనుండి మనలను చీలదీసికొనుచున్నాము. (III-271-2).

సంకుచితత్వపు జాడ యైనను సరే శ్రీ స్వామిజియొద్దలేదు. విశ్వమానవకోటిని తనలో ఇముడ్చుకొన్నప్రేమ ఆయనది. అఖండభూమండలమును తన కుటుంబముగ భావించు ఉదార చరితుడు ఆయన. కాని కడపటివఱకు భారత దేశమునం దొక ప్రత్యేకభక్తి ఆయనకండెను. దేశదుఃస్థితిని చక్కగా గుర్తెరిగి దేశమును దేశీయులను ఉద్ధరించుటకు దారులను ఉపాయాలను ఆయన సదా ఆలోచించుచుండెడివాడు, ఉద్ధరణకార్యక్రమములో చిన్న చిక్కులను ఆయన ఎన్నడును అలక్ష్య పెట్టలేదు. ఆయన వాక్కులు — “భారత దేశ సమస్యలు అన్యదేశ సమస్యలకంటె ఎక్కువ క్లిష్టములు, ప్రబలతరములు. ‘ఒక దేశ (ప్రజాసేక)మును రూపొందించుటలో జాతి - మతము - భాష - పరిపాలనము (గవర్నెంటు) మున్నగునన్నియు చేరును.....మన దేశములోనికా, ఆర్యులు వచ్చినారు, ద్రావిడులు వచ్చినారు, తార్రారులు వచ్చినారు, తుర్కులు వచ్చినారు, మొగలాయీలు వచ్చినారు, యూరోపువారు వచ్చినారు, - ఇం తేల, ప్రపంచములోని అన్ని దేశాలవారును భారతదేశముతో రక్తసంబంధమును కలుపుకొన్నారన వచ్చు. ఇక మన దేశములో ఉన్న భాషలను చూతు మేసి ఆశ్చర్యకరమైన వైవిధ్యము కన నగును. ప్రాచ్యుల ఆచారవ్యవహారాలకు ప్రతీమ్యుల

ఆచారవ్యవహారాలకు ఉన్నంత భేదము లేదు పరస్పరాచారవ్యవహారాలలో గల జాతులు భారతదేశమున నున్నారు”. (కంప్లీట్లరున్ III-286 పుట).

యూరోపియ దేశాలలో ఒద్దికకును పొంది కకును మూలములు రాజకీయభావము లనియు, భారతదేశీయులలో ఒద్దికకును పొందికకును సమ కూర్పు గల అమోఘశక్తివంతములు ఆధ్యాత్మికాశయము లనియు స్వామిజిద్వ్యభిశాస్త్రము, “ఆసియాలో, ముఖ్యముగా భారతదేశములో, జాతిచిక్కులును భాషచిక్కులును సాంఘికపు చిక్కులును అన్నిచిక్కులును మతమునకున్న ఏకీకరణశక్తిలో లయించి పోవుచుండుట మనకు ప్రత్యక్షము” అన్నాడు స్వామిజి, కావున భావిభారతమును రూపొందించుటకు ప్రథమావశ్యకమైన దేది అనగా ‘మత్తైక్యము’, అని శ్రీవివేకానందస్వామియభిప్రాయము. ఈ దేశమున నిలుకడ గల సంస్కారము తేవలయుననిన అందుకు సాధ్యమైన ఏకైకోపాయమును అత్యంతప్రధానమైనదియుమత్తైక్యసంపాదనమే. ఇందుల నిజమునకు ఈతరమువారమైన మనమే సాక్ష్యము. దేశస్వాతంత్ర్యోద్యమమునకు పూనుకొన్న గాంధీమహాత్ముడు ఆ ఉద్యమమునకు ఆధ్యాత్మికాదర్శమును మూలముగ జేసి నప్పుడే యావద్భారతీయులు ఏకగ్రీవముగ దాని ననుసరించిరి. “మన జీవరక్తము పారమార్థిక పరతయే. దానిపాటుదల సరళముగను స్వచ్ఛముగను ప్రబలముగను అమోఘముగను ఉన్నంతవఱకు అంతయు బాగుండును. ఆరక్తము శుద్ధముగ నున్నంతవఱకును రాజకీయ సాంఘికాదు లయిన యే యైహికపు లోటుపాట్లు ఏర్పడినను అవి చక్కబడుచుండును...అదే

మన దేశీయజీవిత ప్రవాహము. దానిని అనుసరింపుడు, అది మిమ్ము ఉజ్జ్వలపదవి నేక్కించును. దానిని వదలుకొంటిరా, అంతరించి పోవుదురు” — అన్నాడు స్వామిజి. (కంప్లీట్లరున్ III-288).

తన సమకాలికులగు ఇతరు లనుసరించిన పద్ధతి కంటె ఈ వర్ధి పూర్తిగా భిన్నమైనది. భారతదేశమునకు ఏది ఆత్మయో దానిని మనకు ఆయన ప్రత్యక్ష మొనర్చినాడు. మాతృదేశమునకు ఆయన చేసిన సేవలలో అగ్రగణ్యములలో ఇ దొకటి. ఆయన వాణి ఉత్సాహప్రదము, శక్తివంతము; ఆయన తన యభిప్రాయములను ఆత్మవిశ్వాసముతోను అత్యంతస్పష్టతతోను తెల్పెడివాడు. ఇది భారతీయుల చిత్తమున తిరముగ నాలుకొన్నది. రామకృష్ణోద్యమ నిర్వాహకులు తెలిసి బుద్ధిపూర్వకముగనే ఆయన ననుసరింతురు. వారే కాక చిన్నవియు పెద్దవియు అగు పెక్కు ఇతరోద్యమములవారు అబుద్ధిపూర్వకముగా ఆయన యభిప్రాయములనే అనుసరించుచున్నారు. భారతదేశైక్యమునుగూర్చి చెప్పు సందర్భమున స్వామిజి జీవితచరిత్రకారుడైన యోమెయోలా “భారతదేశైక్యమును రుజువుపఱచుటే కాక, ఉజ్జ్వలప్రబోధముచే దానిని భారతీయుల ఙ్గదముల హత్తుకొలిపినా డనుటే స్వామిజి ఘనత. ... భారతదేశభవిష్యత్తును ఆయన మార్చివేసినాడు, ఆయన ఉపదేశవాక్కులు విశ్వమంతట మాటుమ్రోగినవి” (కంప్లీట్లరున్, పుట 314) అన్నాడు.

శ్రీవివేకానందస్వామి ప్రతిపాదించిన ‘మత్తైక్యము’నకు ‘మతాంతరులను మన మత

ములోనికి త్రిప్పట' అని అర్థము కాదు. అట్టి తలంపు ఆతని ప్రకృతికే విరుద్ధము, శ్రీరామ కృష్ణుని ఉపదేశములకు విరుద్ధము. దానికి నేటి రామకృష్ణ-వివేకానందుల 'మతప్రత్యయవిద్య' (రిలిజియస్ ఇడియాలజీ) లోనే స్థానము లేదు. అన్ని మతములును శ్రీరామకృష్ణుని హృదయ మునకు సమానముగ ప్రియములే. 'అంగీకారము' 'కలుపుకోలు' అనునవి శ్రీవివేకానంద స్వామికి సంకేతపదాలు. భవిష్యత్కాలమున మానవతతికి ఆధ్యాత్మికవిముక్తిమార్గ మిదే. 'మతము లొకదానితో నొకటి ఒదికకలవై ఉండవలెనే కాని అవి తమకు ప్రత్యేకదైవా దర్శనిభేదము లున్నంతమాత్రముచేత ఒకదాని నొకటి ద్వేషించునవై ఉండరాదు. స్వామిజి యభిప్రాయమున 'సహనము' అను పదము నైతము అవమానప్రదము అక్రీరికరము. "కై న వుడు హిందువుగనో బౌద్ధుడుగనో మార్పింద నక్కఱలేదు. హిందువుగాని బౌద్ధుడుగాని కై న వుడుగ మార్పింద నక్కఱలేదు. కాని ఉపాదేయమైన సారమును ఒకరొకరినుండి గ్రహించుచునే తన ప్రత్యేకతను నిలుపుకొన వలె" నని స్వామి స్పష్టముగ చెప్పినాడు.

కావున శ్రీవివేకానందుని యభిప్రాయ మున భారతదేశసమస్య ముఖ్యముగా ఆధ్యాత్మిక మైనది. సౌకర్యమునకు దానిని బాహ్య సమస్య అంతస్సమస్య అను రెండు క్షీకల క్రింద విభజింప వచ్చును.

స్వామిజి అవతరించుటకు పూర్వము 'వెలు పలి సమస్య' యొకటి ఉన్న జాడయే భారతీయు లెఱుగరు. కావున దానిసూర్చిన స్వామిప్రతి పాదసమును అందులకు స్వామి చెప్పిన పరిష్కారమును తక్కిన అన్నింటికంటె స్వీకరింప

త్రోజ్జ్వలములై యున్నవి. 'మనము తక్కువ వారము' అను నొక భ్రాంతి భారతీయులను ప్రబలముగ ఆవరించినది. అన్యదేశీయులతోడి సంపర్కముచే తమ కేమి చేటు వాటిల్లునో అను నొక భీతి వారి కెడతెంపులేనిదై గల్గెను. కావున అందఱికిని తాము దవ్వుగ నుండుటే వారికి ప్రియమాయెను. కాని స్వామి "బ్రతుక గోరిన ప్రతిదేశీయులును అన్యదేశీయులకు తామును ఇచ్చువారుగ ఉండవలె" నని చెప్పెను. (కంప్లీటర్సు-పుట 273). భారతీయుల విషయమును అంతే అన్నా డాయన.

పందొమ్మిదవ శతాబ్దమునుండి భారతీ యులు బిచ్చగాండ్రవలె పాశ్చాత్యులయొద్ద నుండి నవీనశాస్త్రసాంకేతికజ్ఞానమును యాచించుచున్నారు. అందులకు బదులుగ వారికి తా మేమియు ఈయ కున్నారు. తమ ప్రాచీననాగ రకతాసంస్కృతీనిధానమునుగూర్చి చెప్పకో వలసినవచ్చినప్పుడు వారు ఏదో శూన్యమాహా చెప్పుకొనువారివలె ప్రసంగించుచుందురు. తన సూక్తిచేతను ఆదర్శప్రవర్తనచేతను స్వామి ఈ తలక్రిందు పరిస్థితిని చక్కబెట్టెను. ఆయన పలుకులు : "అన్యదేశీయులకు భారతీయు లొసంగునది మతము, వేదాంతము, వివేకము, పారమార్థికపరత." "సరళభాషలో చెప్పు చున్నాను వినుడు—ఒరులకై మీ రేమి చేయు దురో అదే మీ కార్యములలో ఘన మైనది. ...నేను అమెరికాకును ఇంగ్లండునకును పోయి వచ్చితిని కదా. అట్లు పోయివచ్చినందున మన దేశమున ఏ ప్రభావము కనవైనదో, అందులో నాల్గవవంతునను, — నేను నా ఆశయాలను మనదేశమువలెనే పరిమితమొనర్చియుండిన— కల్గియుండదు." (కంప్లీటర్సు-III, పు. 276)



ఐహికసంపదల నిచ్చుటవంటిది కాదు సార మార్థికతాప్రదానము. అదిఇచ్చినకొలదినూఁ తలువరిల్లును, దాతకును ప్రతిగృహీతకును కూడ చరితార్థత చేకూరును. ఈ సంపదను మనము మన అనంతరకాలాలవారికి సమృద్ధిగను ఎట్టి షరత్తులను కోరకయు ఒసంగ వలెను. మన ప్రాచీనయోగులును ఋషులును పరావిద్యబీజ ములను అనాదికాలమునుండి మహాదీక్షతో కాపాడినారు. దుర్గమపర్వతశిఖరములనుండియు సుదూరారణ్యములనుండియు గుహలనుండియు సంస్కృతసారస్వతగ్రహనములనుండియు ఆబీజ ములను సేకరించి మనము వానిని విశ్వమంత టను చల్లవలెను. రాగలకాలమున ఆపైరు పండగలదు. మనయెదుట నున్న గొప్పలక్ష్య మిది. ప్రతివాడును ఇందులకు సంసిద్ధుడు కావ లెను. భారతదేశము అఖండవిశ్వమును జయిం పవలెను. అది మనలక్ష్యము. అందుకు వీన మైనను తగ్గరాదు. మన మందఱమును అందు లకు సిద్ధపడవలెను...విదేశీయులను రానిండు, వారిసేనలు మనదేశమున నిండిపోనిండు. అది మన కొక్క లెక్క కాదు. ఓ భారతభూమి, లెమ్ము, నీ ఆధ్యాత్మికతతో ప్రపంచమును గెల్వము. మన దేశము జీవింపవలె నన్న, ప్రబుద్ధమై శక్తివంతమై జీవింపవలె నన్న మన ఆశయములు విశ్వమును జయంప వలెను. (కంప్లీటర్సు-III).

ఇట్టి శక్తివంతమైన దేశీయజీవితమును నిర్మిం చునప్పుడు, రాగల ఇబ్బందులు రెండున్నవి. వానిని శ్రీ వివేకానందస్వామిజి చూపి యున్నాడు — అవి రెండు విపరీతపరమా వధులు (ఎక్స్ట్రీముస్). ఒకటి ఉద్రిక్తమైన ఐహికపరత, రెండవది అనర్థావహమైన మూఢ

విశ్వాసము. ఆ రెంటిని త్రోసి వైచి నడిదారిని పురోగమించుటే సరి. చిరకాలము మనదేశ మున సాగిన ఆంగ్లేయుల పరిపాలనవలనను వారు ప్రవేశపఱచిన విద్యావిధానమువలనను భారతీయులు కొందఱు దేశీయసంస్కృతిని సంప్రదాయమును బాత్తుగ ఎఱుగనివారై పాశ్చాత్యులయొద్దనుండి పరిపూర్ణమైన ఐహిక పరతను అలవఱచుకొనుటయం దానక్తులైరి. కాని శోచనీయమైన విషయ మేమనగా— పేరు విదేశాలవారిని వైవై విషయాలలోను అవలక్షణాలలోను మాత్రమే అనుసరించు చున్నారు. ఆ సంస్కృతికి ఈ సంస్కృతికి నడుమ ఇటు అటు ఊగుచు రెంటి బాధ్యతలను విడనాడి వారు స్వప్రయోజనాలకు పనికివచ్చు భాగాలను ఉభయసంస్కృతులనుండియు కైకొన గోరిరి. ఇట్టివారినిగూర్చి స్వామిజి ఈలాగు అన్నారు : “పాశ్చాత్యవిజ్ఞానమును ఆస్వాదించి నంతమాత్రమున తమకు ప్రతివిషయమును తెలియు ననుకొనువారు ఈ కాలమున గలరు. వారి తలంపున దేశీయాశయములు వట్టిచెత్త, మన వేదాంతము శిశుజల్పము, మన మతము అవివేకల మూఢవిశ్వాసము”. (అదే. పుట 278).

ఐహికపరుల తీరట్లుండ మూఢవిశ్వాసము గలవారి తీరుకూడ అనుచితమే. అవమాన కరమే. బలిష్ఠులగు పురుషవలంతులు మూఢ విశ్వాసమును నిర్దాక్షిణ్యముగ తొలగింప వలెను. ఈనాటి కౌతస్కులము (స్కెప్టిసిజమ్) చేత విశ్వాస మడుగంటుచున్నను, కౌతస్కుల మును ప్రేరించునది పరిశీలనాపరత. పరిశీలనా పరతకు ప్రత్యేకమైన విలువయు ప్రయోజన మును గలవు. విశుద్ధములును సంజీవనములు

నగు ధర్మపరమార్థముల చుట్టును త్రుప్పువలె చిరకాల మూఢవిశ్వాసాలు పేరుకొనియున్నవి. వానిని బట్టబయలు చేసినది హేతువాదదీప్తియే. విశ్వాసపు వేషము వైచిత్ర్యము మూఢవిశ్వాసమే తటచు అధ్యాత్మికధర్మమునకు నిజమైన శత్రువు. మానసికార్థోగ్యమును వివేకమును కాపాడునది హేతువాదము. హేతువాదము నిర్మలమైన ఊహశక్తిని పోషించును, వింతపౌర పాట్లు పడసేక మనల వారిం చేయును. ఏదో ఒక విధమున నై నను మన పారమార్థిక జీవితమునకు తోడ్పడును. “మత మర్థాలను వెలపెట్టి కొనవచ్చు నను తలంపుచార్యల్య లక్షణము. మూఢవిశ్వాసాలన్నియు చార్యల్యమునకు లక్షణాలు... పఠనమునకును, మరణమునకును లక్షణములు. కాబట్టి వానివిషయమున మెలకువగలిగి యుండుడు. ... నిజముగ మనకు మూఢవిశ్వాసాలు పెక్కు-లున్నవి, వీనిని తొలగింపవలెను, ఖండింపవలెను, తుదముట్టింపవలెను. ... ఏ మతసిద్ధాంతమైనను భద్రమే. ఈ మచ్చలను ఎంత త్వరగ తీసివేసిన సిద్ధాంతములంత మేలుగా మహాజ్ఞులముగ ప్రకాశించును. వాని నవలంబింపుడు. (అదే, పుట 279).

‘విహికపరత’ ‘మూఢవిశ్వాసదాస్యము’ అను ఈ రెండు విపరీతపరమావధులను విడిచి, ఈ విషయమున ఇక మనము ఏమి చేయవలయునో ఆలోచింతము—దేశపునరుద్ధరణమును గూర్చిన స్వామిజి ఆశయాలు అసంఖ్యాకములు అపారసాధకతాసమంచితములు. అవి అన్నియు అమలునకు వచ్చుటకు పెక్కు-శతాబ్దములు పట్టును. ఆయన సర్వజులగు మహాదులలో ఒకడు. ఆయనకు ఈ అఖండవిశ్వము అరచేతి ఉసిరిక కావవంటిది. సూక్ష్మమైన ఆయన పార

మార్థికదృష్టికి భూతభవిష్యద్వర్తమానములు మూడును ప్రత్యక్షములే. అట్టిదృష్టితో ఆయన విశ్వమును పీడించుచున్న వ్యాధులను చక్క-గా గుర్తింపగలిగినాడు, వాని కారణాలను కనుగొనగలిగినాడు, వానిని తొలగించు ప్రతిక్రియలను చెప్పగలిగినాడు.

భారతదేశచరిత్రలో ఒక క్లిష్టఘట్టము వచ్చినప్పుడు సరియైన చారిత్రాపుటకు ఇట్టి యోగి ఇట్టిదక్షుడు అవతరించుట భారతదేశభాగ్యము. భావోద్రేకముతో ఆయన పల్కిన పల్కులు:- “ఇక ఏబదేండ్లవఱకు మన పల్లవి ఇదే ‘భారత మాత’! ఈ కాలమున తక్కిన రిత్రవేల్పులందఱును మన మనస్సులనుండి మాయ మగుదురు కాక. ప్రబుద్ధమై యున్న దైవ మిదొక్కటే, మన జాతీయో మన దైవము. ఈ దైవపు హస్తములు చరణములు కర్ణములు సర్వతోముఖములై ఉన్నవి. సమ సమును ఈ దైవమున ఇమిడి యున్నది. ... మనకు నలు వంకల నున్న యీ దేవుని, విరాట్పురుషుని, మనము భజింపలేక, రిత్ర వేల్పులను వేటు ఎవరిని వెదకుచు పోవుదము?” (అదే, పుట 300).

భారతదేశమును పారమార్థికపరముగ నొనర్చుటకు స్వామి చెప్పిన దాదులు నాలుగు : (1) విద్యావిధానము. (2) నిమ్నదశనుండి ప్రజాసామాన్యము నుద్ధరించుట. (3) అంగక్రమముతోడి నిర్మాణము. (4) ఇన్నాళ్లును పాశ్చాత్యులయొద్ద మాత్రమే ఉండిన ఆ కార్యోత్సాహమును మనప్రజలలో సంపుట.

నిరీవమగు నొక ప రీ ష వి ధా న ము కై జీర్ణించుకోబడని సరకుతో మన బుట్టలను పిక్కటిల్ల జేయుట విద్య కాదు. ‘జీవితము

నకు రూపేర్పఱచునట్టియు, మానవత్వము శాసగునట్టియు, శీలమును నిర్మించునట్టియు ఆశయాలను మనలో నింపుకొనుటే విద్య అన్నాడు స్వామిజి. భారతదేశమున ఆయన ప్రచారముచేయఁజెందిన వానిలో అగ్రగణ్యము అద్వైతవేదాంతము, అద్వైతమున కొక అంగముగ నే కాని ఆయన ద్వైతము నామోదింపలేదు. అనగా మన సాధనలో ద్వైత ముండవచ్చును గాని, అద్వైతమే మన లక్ష్య మనుటను మనము మఱువరాదు. వేదాంతములో నేమి, శాస్త్రములో నేమి, ఆధ్యాత్మికధర్మములో నేమి, అద్వైతము అన్నిటికంటె పై మెట్టు. అదియును గాక ద్వైతములో 'భేదము' 'వేఱుపాటు' ఉన్నది. 'మనము వేఱు' అను ఆశయమే ఖయాలకు బలహీనతకు ప్రవర్ధకము. భారతదేశము చిరకాలముగ బలహీనమై ఉన్నది. సామాన్యమానవునకు అద్వైతజ్ఞానమును అందింపకపోవుటే ఆ బలహీనతకు కారణము. లంగరులేక ప్రతికూలవాతధూతమైన నావను బోలినవాడై సామాన్యమానవుడు దైవవిశ్వాసమును ఆత్మవిశ్వాసమును కోల్పోయెను. అట్టి మానవునకు స్వామిజి ఉపదేశము — "విశ్వాస ముండవలె, విశ్వాస ముండవలె, ఆత్మవిశ్వాస ముండవలె; విశ్వాస ముండవలె, భగవంతునందు విశ్వాస ముండవలె — విజయాభిలాషలు తెలిసికోవలసిన కిటుకు ఇదే. (అదే. పుట 190). మానవుడు పొరపాటు పడును అనిన స్వామి నమ్మును. మానవుడు 'పాపి' అనిన, స్వామి నమ్మడు. దేనినైన పాపము అని పేర్కొనవలసినవచ్చుచో స్వామి 'బలహీనత'నే పాప మని పేర్కొనును. సత్యము బలము నిచ్చును. సత్యములం దెల్ల ఉన్నతోన్నతసత్యమువేదాంతము, బలమునకు

నిరతిశయమైన ఆకరము (సోర్సు) వేదాంత సిద్ధాంతమే. "నేనుఆత్మను, నన్ను శస్త్రములు ఛేదించలేవు, నిష్ప దహింపలేదు, నీరు తడుపలేదు, గాలి ఎండింపలేదు" అనుటే వేదాంత సిద్ధాంతము.

దేశక్షేమమునకు నిమ్మజనోద్ధరణము అని వార్యము అత్యావశ్యకము అని స్వామియభిప్రాయము. దేశప్రజలు కుటీరవాసులు. కోట్ల కొలది ప్రజలుదారిద్ర్యాజ్ఞానములందుమగ్నులై యుండ, దేశము ఎట్లు పురోగమింప గలదు? ప్రజలకు వ్యక్తిత్వగౌరవ మిచ్చునప్పుడు వారి ఆధ్యాత్మికశీలము చెడకుండ జూచుకోవలెను. "ధర్మహాని లేకుండు రీతిలో ప్రజలఉద్ధరించు" లక్ష్యమును మీ ముందుంచుకొనుడు అన్నాడు స్వామి. తన ప్రణాళికలను అమలులోకి తెచ్చుటను గూర్చి స్వామి కుండిన ఆశయాలు పెక్కులు — అందులో ఒకటి — దేశమంతట కేంద్రముల నెలకొల్పవలెను. ఆ కేంద్రాలలో పేదవారికి మొదట నోటితో కఱపు విద్యను కఱపవలెను. తర్వాత సేద్యమును పరిశ్రమలను నేర్పవలెను. కళల శిల్పాల అభివృద్ధికై కర్మాగారముల నెలకొల్పవలెను.

ప్రజాసేవ చేయబూనువారికి ప్రేమ ఉండవలెను, ఓర్పు ఉండవలెను. ఈ విషయము జపానునుండి స్వామి వ్రాసిన ఒక లేఖలో స్పష్టమగును — ఆయన ఈలాగు వ్రాసిన్నాడు. "బొమ్మలను హృదయపూర్వకముగ ప్రేమించితి మేని, ఆ బొమ్మలు సజీవము లగు నను నమ్మకము జపానుదేశబాలికల కున్న దని విన్నాను .... నాకును ఈ నమ్మక మున్నది. భారతప్రజలు సంపద్యహీనులుగ నున్నారె, దౌర్భాగ్యదూషితులుగ నున్నారు, నష్టవివేకు

లుగ నున్నారు. త్రొక్కుళ్లు పడుచున్నారు. సదా పస్తున్నారు. అసూయకు కలహాలకు ఆట పట్టె ఉన్నారు. అట్టి యీ ప్రజల నెవ రేని హృదయపూర్వకముగ ప్రేమింప గల్గినచో భారతదేశము మరల మేలుకాంచును. ఉదార హృదయులగు మగవారును మగువలును నూర్చుకొనిదిగవచ్చి, జీవితసౌఖ్యాభిలాషల వర్జించి, దారిద్ర్యాజ్ఞానావర్తమున ఇంక నింకను అధఃపతనముగాంచుచున్న దేశప్రజలక్షేమమునకై తమ యూవచ్ఛక్తిని వినియోగించి పాటుపడవలె సని ఎప్పుడు ఆత్రపడుదురో భారతదేశ మప్పుడు మేల్కొంచును (అదే V పు 96.)

అంగక్రమముతోడి నిర్మాణమునకు అమోఘ శక్తి ఉండు నను నమృతము అత్యధికముగ గల వాడు స్వామి. 'భావి కాలమున భారతదేశము పెంపు గాంచవలె ననిన అంగక్రమముతోడ నిర్మాణము, శక్తిసంపాదనము సంకల్పాల ఒద్దిక కావలెను' అన్నాడు స్వామి. ఈసూక్తి నిట్లు వ్యాఖ్యానింప వచ్చు — పెక్కండ్ర సంకల్ప మొక్కటి అగునేని మహాశక్తి ఆవిర్భవించును. ప్రబుద్ధమును పరిశుద్ధము నగు సంకల్పము దివ్యము. మాన్యులు వేటువేటుగా ఏమిసాధింతురో దానిని సామాన్యులు కలిసి సాధింప గలరు.

ఆత్మంతికమైన కార్యోత్సాహము భారతీయులకు గల్గవలె సని స్వామి కోరిక. దానికే 'రజ' స్సని పేరు. రజోగుణశక్తి యూరపునుండి

అనర్గళ వేగప్రవాహమున వెలుపడుచున్నది. అమోఘ శక్తి విద్యుత్ప్రవాహముగా విశ్వము నంతటిని ప్రాణవంతముగ నొనర్చుచున్నది తమస్సులోపడి మొద్దులమై సోమరులమైయున్న మనము సత్త్వస్థాయి నధిగమించితి మ్మ చెప్పుకొనుచు విజ్ఞప్తిగుంచుదుము. రజస్సు గుండనే సత్త్వమును ప్రాపింప వీలగును. భారతదేశము పారమార్థికపరమైన దేశమే ఐనను, ఏయుగములో చూచినను నిజమైన సాత్త్వికులు పిడికెడు మందికంటె ఎక్కువ ఉండరు. తక్కిన అనంతసంఖ్యాకులకు సత్త్వము లక్ష్యముగ మాత్రమున్నది. ఆ లక్ష్యమునకు ఏకైకమార్గము రజస్సు (కార్యపరత). కావున మన బాధ్యతలను మనము ఉపేక్షింపకుందము గాక, స్వామిసందేశమున సమగ్రవిశ్వాసము గలవారమై భారతదేశము ఎట్టిది కావలె నని ఆయన కలలుగాంచుచుండెనో అట్టిదిగా నొనర్తము కాక, ఆధ్యాత్మికతరంగము భారతదేశమునుండి లేచుచున్న దనియు అది కాలక్రమమున అఖండవిశ్వమును ముంచెత్తకలదనియు స్వామి చెప్పియే యున్నాడు.

ఒక గొప్పనిధి మనల ఆహ్వానించుచున్నది. ఇట్లు ఆ దేశించుచున్నది: — 'లేండు పోరాడుడు. లోభాహింసాకలహములనెడి శత్రువులను నిర్జించి యశఃకీర్తుల గడింపుడు. అనంతాధ్యాత్మికసామ్రాజ్యమును అనుభవింపుడు. దానికి ప్రతిభారతీయుడును వారసు' "

స్వామిజి శతతమజయంతి తిథి పూజ 1962 జాన్యువరి 28 తేది నాడును

బహిరంగోత్సవమును ఫెబ్రువరి 4 తేది నాడును జరుగును.

# శ్రీ వివేకానందస్వామి

శ్రీ జొన్నలగడ్డ సత్యనారాయణమూర్తిగారు

“యదా యదా హి ధర్మస్య  
గ్లాని ర్భవతి భారత  
అభ్యుత్థాన మధర్మస్య  
త దాత్మానాం సృజా మ్యహం.”

“పరిత్రాణాయ సాధూనాం  
వినాశాయ చ దుష్కృతాం  
ధర్మసంసాపనారాయ  
సంభవామి యుగే యుగే”

సాధువులను సంరక్షించుటకై దుష్టులను సంహరించుటకై, ధర్మము నుద్ధరించుటకై యుగయుగములందు అవతరింతు నని భగవంతు డనినాడు. ఒక్కొక్కపుడు సంపూర్ణావతారము, వేటొక్కపుడు అంశావతారము కాలావశ్యకత ననుసరించి గోచరించును. ప్రపక్తలును, దేవ దూతలును, ఆచార్యులును మనుష్యసంఘమును ఆచారప్రచారములవలన సేవింతురు.

హిందూధర్మపునరుద్ధరణము అవసరమైన సమయమున హూణాళికమున 1836 లో శ్రీ రామకృష్ణపరమహంస ఉదయించెను. ఈయన అవతారము ప్రత్యేకప్రాముఖ్యము గలది. ఆంగ్లవిద్యావిర్భావమువలన ప్రతీచీనాగరకతా విజృంభణమువలన కొంత మేలుకు తోడుగా మఱికొంత కీడు భారతీయసంస్కృతికిని సనాతన మతమునకును దాపురించినది. స్వీయమతముదెస పెడ మొగము పెట్టి, క్రైస్తవమతమువెనుక “భళాభళి” యని మేలి విద్వాంసు లని కీర్తి బడసినవారె పెక్కుండు గతతత్వాబ్దమున మన

దేశమందు వివిధరీతుల జెలరేగిరి. భారతీయ సాంస్కృతిక చరిత్రయందు, గోచరించిన ఈ సందిగ్ధస్థితినుండి దేశమాతను, ధార్మికజన యిత్రిని గాపాడుటకై ఉదయించిన మహనీ యులు శ్రీ రామకృష్ణవివేకానందులు. ఇరువుర సంయుక్తకృషి ఈమాతయసిద్ధికి తోడుపడినది.

కలకత్తామహానగరము ఆంగ్లవిద్యాధికుల నిలయమై యుండెను. అచటి ప్రెసిడెన్సీ కాలేజీలో ఆంగ్లాధ్యాపకు లుండిరి. వారిప్రబోధము వలన పలువురు క్రైస్తవమతాభిమానులైరి. డేవిడ్ హేల్ ఒక ఉన్నతపాఠశాలను నెలకొలి పెను. భారతవిద్యావిధానము సంస్కృతమున జరుగవలెనా లేక ఆంగ్లమున జరుగవలెనా యను వాదము శ్రీ రామమోహనునికాలమున విజృంభించినపుడు, రామమోహనుని చేయూత ననుసరించి ఆంగ్లముదెస పలువుర హృదయ ములు మొగ్గుటవలన (కాలక్రమమున ఈ వ్యవస్థకుంతర్జాతీయప్రశస్తి లభించినను) పాశ్చాత్యసంస్కృతికే అనేకులు అంజలి ఘటించుటవలన మాతృసంస్కృతి, మాతృసంస్కృతితో మాతృమతము సముచితాదరాను రాగములను పడయకుండెను. మైకేల్ మధు సూదనదత్త వంటి మహాకవి క్రైస్తవుడాయెను. సుప్రసిద్ధబ్రహ్మసమాజనాయకుడు కేశవచంద్ర సేనుకు క్రైస్తవమతముపై మక్కువ ఎక్కు వాయెను. ప్రతీచీ వాతూలమున వంగసంఘము, దానివెనుక తక్కిన భారతీయసంఘములు ఉజ్జూత లూగినవి.

వంగదేశమున మారుమూలపల్లె కామార్ పుష్కరిణిలో పుట్టి, గంగాతీరమున కలకత్తా కెనిమింట్టెట్లపైన దక్షిణేశ్వరమున రాణీరాస మణి స్థాపించిన కాళీమందిరమున అన్న తరువాత పూజారియై శ్రీరామకృష్ణుడపుడు సాధన చేయుచుండెను. మతప్రచారము చేసి దేశదేశముల బర్యటించుట ఆయన యుద్దేశము కాదు. ప్రచారప్రకటనలకు వలసిన ఉద్ద్యోగవతన మాయన యెఱుగరు. ఎంతో కష్టముతో తన సంతకమును మాత్రము చేయుటాయన యెఱుగును. కాళీమాత నారాధించుచు, వివిధ మతాశయముల ననుష్ఠించుచు, దేవీసాక్షాత్కారమునకై పొగులుచు తలచుగ నిర్దికల్ప సమాధియందు నిమగ్నుడగుచు నిరాడంబర నిభృత సాధనము జేయు శ్రీరామకృష్ణుని కేశవచంద్రసేను అవలొకించి, ఆయన జీవన మహిమను గుర్తించి జగతికి తెలిపెను. అప్పటి నుండి దక్షిణేశ్వరము విద్యాధికులకును పామరులైన భక్తులకును యాత్రిభూమి యైనది.

పూర్వాశ్రమములో శ్రీవివేకానందస్వామి నరేంద్రనాథదత్త. రానున్న జీవితఘట్టమునకు వలసిన తీవ్రసన్నాహము నాతనికి భగవంతుడు చేయించెను. తండ్రికాలమున ఆతని గృహము నిప్పుచ్చరము నెఱుగ దని చెప్పజెల్లును. న్యాయశాస్త్రము దాని నాశ్రయించినది. విద్యార్థిగా నరేంద్రనాథుడు మెట్ర పాలిటన్ కాలేజీలో చదివెను. తరువాత సుప్రసిద్ధవైద్యుడైన సీలరతకసర్కార్ ఆతనికి సహాధ్యాయుడు. \* కాలేజీని స్థాపించిన మహాత్ముడు ఈశ్వరచంద్రవిద్యాసాగరుడు. కాలక్రమమున ఈ కళాశాల స్థాపనాచార్యుని పేరంది విద్యా

సాగరకాలేజీ యనబరగుచున్నది. ఇందలి విద్యార్థులలో పలువురు కాలక్రమమున మహాపురుషులైరి. సురేంద్రనాథు డొకప్పు డిందు అధ్యాపకుడై యుండెను. నరేంద్రనాథ సీలరతన సర్కారు లీ కళాశాలయందు జీతములేకుండనే చదువు ఉపకారమును పడసిరి.

విద్యాసాగరుడు గొప్పసంస్కృతపండితుడు. ఆతని కళాశాలలో విద్యాసాగరము ఉత్తాల తరంగసంకులమై వెలసినది. సంస్కృతప్రబోధము విశేషాదరము నందినది. కలకత్తా విశ్వవిద్యాలయమున మెట్రిక్యులేషన్ వలకు సంస్కృతభాషాభ్యాసము నిర్బంధవిషయమై యుండుటచే, సంస్కృతము రాని విద్యార్థులు వంగదేశమున నుండరు. వాఙ్మయముపై నరేంద్రనాథునకు విశేషమైన ప్రీతి యుండెను.

జీతరగతులందును సంస్కృతాంగ వంగభాషల నాతడు విశేషశ్రద్ధతో పఠించెను. తరువాత సుప్రసిద్ధతత్వవేత్త యని పేరొందిన బ్రజేంద్రలాల్ సేల్ నరేంద్రనాథుని సహపాతి యాయెను. నరేంద్రనాథుడు తర్కశాస్త్ర, మనశ్శాస్త్ర, నీతిశాస్త్ర తత్వశాస్త్రములను కళాశాలలో విద్యార్థిగానున్నపుడే మిగుల శ్రద్ధతో పఠించెను. పట్టభద్రుడైనపుడే ఆతని తండ్రి అస్తమించెను. ఆరికపరిశితులు అంధకార బంధురములైనవి. “ఉద్యోగము నన్వేషింపు” మని జనయిత్రి శ్రీభువనేశ్వరీదేవి పుత్రుని ప్రోత్సహించినది. కలకత్తామహానగరమందలి మహాన్నతవాణిజ్యసంస్థలందు ఉద్యోగమునకై ఆతడు విశేషప్రయత్న మొనరించెను. ఏప్రయత్నము నెగ్గ లేదు. నరేంద్రనాథుని హృదయములో తీవ్రసంకోభము రేకెత్తినది. మనుష్యజీవితము నిష్ఠరప్రపేలికయై, దారుణవిభీషికయై ఆతనికి గోచరించినది. “ఈశ్వరుడు

\* ఈ కాలేజీలో ఇంటర్మీడియట్, బి. ఏ. ఆనర్లు తరగతులను చదువు మహాభాగ్యము నాకు కలిగినది.

కలడా?" యను ప్రశ్న ఆతని సమక్షమున భయంకరముగ తాండవింప సాగినది. ఉద్యోగ న్యేషణమునకు మాటు ఈశ్వరుని జూపజాలు వాని నన్యేషించుటకై ఆతడు తిరుగ సాగెను. జడదారులను, ధర్మబోధకు లని ప్రశస్తినిపడసిన విద్వాంసులను ఆతడు సమీపించెను. భోల్పూరు ఉద్యోగవనమందలి మహర్షి దేవేంద్రనాథ తాకూరును సమీపించి "ఈశ్వరుని చూప గలరా?" యని నరేంద్రనాథు డడిగెను. ఈశ్వరుని చూపు తెట్లు? "ప్రత్యక్షముగ నిలుపు" మని దైవమును శాసించువా డెవరు? ప్రసంగధోరణిని మార్చి దేవేంద్రనాథు డే మేమో పలికి నరేంద్రనాథుని పంపి వేసెను. ఎవరో శ్రీరామకృష్ణునిమాట నరేంద్రనాథుని చెవిలో జూనిపిరి. చుటాచుటి బోయి ఎప్పటి వలె "దేవునిజూపెదరా?" అని నరేంద్రనాథు డాయననడిగెను. "తప్పక చూపెదను, నే ననవ రతము చూచుచున్నా" నని ఆ యన తెలిపి తనపాదముతో నరేంద్రనాథుని గుండె ను తాకెను. తీవ్రవిద్యుత్ప్రవాహము నరేంద్ర నాథునిశరీరమున తీవ్రస్పందనమును కలిగించి నది. ఆ ముహూర్తమందే నరేంద్రుని హృద యమున పరిణతి కలిగినది; అంతరంగిక పరి వర్తనము కలిగినది. తొల్లింటి నరేంద్రునకు మాటుగా వివేకానందస్వామి ఆశరీరమందే గోచరించెను.

తర్కమువలన సాధ్యము కాని పని సాధక పదసంస్కర్యమువలన సాధ్య మైనది.

— సాధనసముద్భవ ఫలములను వర్ణించుటకిందు తావు లేదు. నిర్వికల్పసమాధిలో ఆరితేటి న మహాత్మునిగుఱించి ఒకటి రెండు మాటలు తెలుపజెల్లును. ఇంద్రియములు మనస్సు బుద్ధి: వీని నధఃకరించి సాధకుడు బోధనందినపుడు,

ఆత్మధ్యానమున సిద్ధహస్తు డైనపుడు ముక్తి వానికి ముంజేతికంకణమై వెలయును. మనసు నేల రాలినదే యన జెల్లును. శరీరమునకును, మనసునకును సన్నిహితసంబంధము గలదు. మనసు లొంగినపుడు శరీరము లొంగినదే యగును. జితేంద్రియుడగు, యోగారూఢుడు నైన మహనీయుని మానసికప్రబోధము గాని శారీరకయోతన గాని ఎట్లు పీడింప గలదు? సజీవుడై యుండగనే ముక్తి ఈతనికి కొంగు బంగార మగును. శ్రీ రామకృష్ణపరమహంస ఇట్టి జీవన్ముక్తుడు. ఆయన కంతేవాసి యగుట శ్రీవివేకానందస్వామి అదృష్టము.

గురుస్మర్యవలన శిష్యహృదయమందలి శక్తులు సాగరహృదయము మీది కోటికోటి యలలవలె విజృంభించినవి. పురాతన నవీన ప్రాచీ ప్రతీచీ బహుళవాఙ్మయ తాత్త్విక వైజ్ఞానిక శక్తులు ఆతనియంతరంగమున పరిభ విల్లినవి. ఆత్మజ్ఞానముతో నాత్మవిశ్వాసమునంది కోటి ముక్కడేశక్తులను అడచుటకై కుప్పించి యెగసిన మాచుకివలె, తానును మహావీరుడై ఆతడు దశదిశల లంఘించెను. అంతవఱకు సనాతన ధర్మమును తూర్పారబట్టుటే తమ జీవనపరమార్థమని మని తలచి, భారతీయ సంస్కృతిని వెలచూపుతో, కోరచూపుతో జూచి పూర్వపక్ష మెఱుగక, ఎదు రెవ్వరు లే రని చెలరేగువారి గుండెలందు శ్రీ వివేకానంద స్వామి సింహారవము దడ బుట్టించెను. అన్య స్కంధావారమున ప్రవేశించి దుర్విమర్శను పిడికిట బట్టి సత్యప్రతిష్ఠను గావించిన విజ్ఞాన వీరు డాతడు. తర్కశాస్త్ర, నీతిశాస్త్ర, యోగ శాస్త్ర, ధర్మశాస్త్ర, మతశాస్త్ర, తత్త్వ శాస్త్రములను సమగ్రముగ హృదయంగత మొనరించుకొని, స్వీయవైచుష్యప్రజ్ఞను పుర

స్కరించుకొని, ప్రతిపక్షులను ఓకొని, ఆర్ష ధర్మప్రతిష్ఠ గావించి, తన ప్రతిభాపాణింధమమును మ్రోగించువాడు. ప్రపంచమందలి ప్రధానమతములందు ఆర్షమత మెట్టి విశిష్టత గలదో సోదాహరణముగా స్వామిజీ వివరించుచుండెను. 1893 లో చికాగోలో జరిగిన అఖిల మతమహాసభలో ప్రధానముగ నాతడు నిర్వహించిన కర్తవ్యమదియే! తక్కిన మతములు ఒక్కొక్కప్రపక్ష ననుసరించి పుట్టినవనియు ఆర్షమతము వేదము ననుసరించి, వేదాంతము ననుసరించి ఉద్భవించిన దనియు, అది అపౌరుషేయమనియు, మంత్రద్రవ్యమును, ఆత్మబ్రహ్మమును, యోగారూఢులును, స్రజ్జానభాస్కరులును ఉచ్చరించిన మహావాక్కులు ప్రాజమవులందు మానికము లాయె ననియు, ధర్మసముద్ధరణ మొనరించుటకై, పతితుల నుద్ధరించుటకొకటై భగవంతు డపుడపుడు ఆవతరించుచుండుననియు, కర్మసిద్ధాంతము ఆర్షమతమునకు స్వతస్సిద్ధమైనదనియు ఆతడు తెలిపెను. సత్యాన్వేషణము, సత్యారాధనము, సత్యనిర్వచనము స్వామిజీ పరమాశయములు. మహానీయగుణగరిష్ఠులును, ప్రజ్ఞాధురీణులునైన పరివ్రాజకసార్వభౌముల కాలడు భక్తిభరిత హృదయముతో ప్రణమిల్లువాడు; వారు ఎంత లబ్ధప్రతిష్ఠులైనను, వారిప్రబోధమున సమీక్షార్హమైన విషయ మేదేని గోచరించుచో జంకుకొంకుల కెడమీయక ముక్తకంఠముతో ఆతడు విమర్శించువాడు. చంద్రికాసందిపితమైన ఉదధి హృదయముమీది అలలు ఉత్తాలములై చదలుచక్కిల్లను చెళ్లుచెళ్లున చటచునల్లు, అవిరళోద్గతభావబంధురభావణములతో నాతడు ప్రతిపక్షనాయకుల చిత్తములను చటచువాడు. కావున ఎదురైనవారు స్వామిజీకి మదగజముల

వలె లొంగి, ఆతని మ్రోల వంగి, సతజానువులై నమస్కరించి అంతేవాసులగువారు. స్వామిజీహృదయము గభీరసింధువునుబోలినది. కడలికడుపులో అనంతశాంతి వెలయును గదా! కాని అంబుధిపై లెక్క లేని కరల్లు మింటిదెస నులుకు లెత్తుచుండును. నిరుపమాన వచఃకౌశలమున స్వామిజీ వాక్కులు తరంగపరంపరవలె విజృంభించినను, గాంగనిర్వస దృగ్ధారావ్యాపి ఆతనికి సహజమైనను ఆతడు సౌమ్యమూర్తియే సుడీ! ఆతనిహృదయమున అనంత శాంతిసచ్చిదానందములు వెలయుచునే యుండును. నిర్దుష్ప్రపవర్తనమునకును, నిస్తులచరిత్రమునకును, నైసర్గికప్రతిభకును, నవనవోన్మేషశాలిని యైన ప్రజ్ఞకును ఆతడు సదా అంజలి ఘటించువాడు.

స్వామిజీహృదయము కామధేనువు పొదుగుబోలునది. అది మధురానురాగదుగ్ధసంభరితమైనది. నిరుపేదలను చూచినపు డాతనిగుండె సీరై పోయెడిది. నిష్పచ్చరము నుద్ధరించి, అన్నార్తుని నోటికి కబళ మందించితే ఆతడు తనతనదాదాని బాపుకొనువాడు. “జగతియందొకకుక్క కడుపు మలమలమాడుచున్నంత కాలము దానియాకలిదీర్చుటే నాధర్మసర్వస్వ” మని ఆత డనువాడు. ఆకటిబాధతో నకనకలాడు కడుపులో ముందు అన్నరసము పోసియే చెవియందు ప్రబోధామృతమును వడ్డింపవలెనని ఆతని తలంపు.

ఆతడు సంయమిండుడు; సంయమ మన బద్ధదీక్షులైన మహాత్ముల నాతడు సేవించును; వారి గురుగుణములను ప్రస్తుతించును. మనన నిదిధ్యాసన ధ్యాన సమాధులందలి ప్రభావ మెట్టిదో తెలుపుచు, మనుష్యుడు నడుముగట్టి కర్మయోగమును గూడ నిర్వహించుచు, దైవీ



భావబంధురదృక్పథముతో ఎట్టిసేవ చేసినను, అది పూజయే యగుననియు, భక్తిభరితమగు నారాధన మగుననియు ఆతడు తెలుపువాడు. స్వామిజీ సాధించిన శ్రీరామకృష్ణమతమున ఆతని దృష్టాంతము మహోజ్జ్వలమయిన యొజ్జబంతియగుటవలన అందలి సాధకులు జ్ఞాన యోగ భక్తియోగ కర్మయోగముల సంయుక్త ప్రభావమును గుఱుతించి, తమ దైవందిన జీవితములందు దాని చరితార్థతను ప్రకటించుచున్నారు. కావున భీష్మములైన వరదలవలన అసంఖ్యాకులు బాధపడునపుడు ఈ మతములందలి యోగులు వారికి తోడుపడుచు, వారి మనుగడకు తాము ఏడుగడ అగుచున్నారు.

వైదికమతము మహాత్మరమైనదే; వేదాంతమతము మహిమోపేతమైనదే! పూతగంగోదకమందు సయితము ఒక్కొక్కపుడు మృత్తిక చేరు నట్లు, ఆర్షధర్మసూత్రబంధురమైనను,

హిందూసంఘ మొక్కొక్కపుడు హింసాత్మక ప్రథలకు తావొసగుచుండుటవలన ఒక్కొక్కయుగమున ఒక్కొక్క మతప్రవక్త ఆ సాంఘిక వైపలనియందలి మృత్తికను తొలగించుచు, మనుష్యహృదయమున సముచితసంస్కార మొనరించుచుండును. బుద్ధ శంకర రామానుజ మధ్య ప్రభృతు లిట్టివారు. శ్రీరామకృష్ణ వివేకానందస్వాములును అట్టివారే!

జటిలపరిస్థితులవలన నేటి జగతి క్రుంగి సముద్ధరణమును కాంక్షించుచున్నది. శ్రీవివేకానందస్వామివంటి మహావీరుడు మహాత్ముడు నేడు ప్రపంచదిగ్విలయముపై భాస్కరునివలె గోచరింపవలెను. ఆ కాలావశ్యకత ననుసరించి అవతరించినాడు స్వామిజీ. స్వామిజీ దృష్టాంతము దినమణివలె తేజరిల్లి అజ్ఞానాంధకారమును వటాపంచ లొనరించుగాక!

ఓం తత్సత్

## ప్రకృతి స్వరూపిణి - స్త్రీ

శ్రీమతి నెమలి చంద్రమతిదేవిగారు

సర్వప్రకృతి, జగత్కల్యాణి అయిన త్రిపుర సుందరియే స్త్రీ. అసలు స్త్రీయనగా ప్రకృతి దేవతాస్వరూపం. ప్రకృతే స్త్రీరూపం ధరిస్తున్నది. స్త్రీయొక్క నిజస్వరూపం మహామాయాప్రకృతి.

ఆదికాలమునాటి ఋషులు స్త్రీని ప్రకృతి మాతగానే భావించి పూజించారు. స్త్రీనే పరాశక్తి, ఆదిశక్తి, మూలమాయగాను వర్ణించారు.

లక్ష్మీదేవిని, రాధాదేవిని, సరస్వతిపార్వతులను శక్తిస్వరూపిణులనే చెప్పినారు. ఈ శక్తి ఎక్కడనుండి ఉద్భవమైనది? ఆదిపురుషునినుండి ఉద్భవమైనదే ప్రకృతిశక్తి గనుక, పురుషునియొక్క ప్రతిబింబమే స్త్రీ.

భగవంతుడు తనయొక్క ప్రకృతితోకూడి యున్నపుడే, ఆయనకు రూపము, నామము, ప్రపంచము, సృష్టి అన్నీ ఉంటాయి. ఎప్పుడు

ప్రకృతినుండి విడిపడుతాడో అప్పుడు దేవునికి రూపము లేదు, నామము లేదు, సృష్టి లేదు, జగములు లేవు. అప్పుడుండే నిర్గుణపర బ్రహ్మమే. యోగులు ఆ మాయామోహన రూపముగు ప్రకృతిమాతను వశముచేసుకుని, బ్రహ్మసాక్షాత్కారము పొందగలరు. ఆ దేవి దయలేనిదే బ్రహ్మమును చూడలేదు. “అమ్మ గారి దయలేనిదే, అయ్యగారి దర్శనం కానట్లు! ఆ దేవిని ఆరాధించి వశపఱచుకొనడమంటే, సులభమైన సంగతా? అడుగడుగునకు అడ్డంకులే, అనందర్భాతే, అవస్థలే, తనమాయతో బంధించి వేచుచుండును. పట్టువదలక, మనో నిగ్రహం కలిగి, ఆ మాయను గెల్చి సాగి పోయినవారికే కృప కలిగి ఆ తల్లి బ్రహ్మసాక్షాత్కారము కలుగజేయును. ప్రతిపురుషునికి గాయత్రిజపముతో ప్రారంభమౌతుంది ఆధ్యాత్మికాభ్యాసం.

గుణాత్మకం, ఉపాధిరహితమయిన యోగికి స్త్రీపురుషభేద ముండదు. స్త్రీశరీరమందుండు నది, పురుషశరీరమందుండునది ఒకటే ఆత్మగా భాసిస్తాడు. ద్వైతభావన ఉన్నప్పుడే స్త్రీయనీ, పురుషుడనీ భేదాలు. అద్వైతభావనకలిగినపుడు ఏ భేదమూ లేదు. అర్థనారీశ్వరుడని ఎందు కంటారు? శివునిలోనే, సగభాగం స్త్రీరూపం దాల్చినదని లోకానికి చాటుటలేదా?

ఆదికాలములు గాక, మధ్యలో వేదాంతుల మని చెప్పుకొనిన కొందఱు శుష్క వేదాంతులు స్త్రీ నెట్లు పరిహసించారో చూడండి. స్త్రీయొక్క దర్శనముచే, స్వయముగా పురుషుడు మోహమందు మగ్నుడై ఊభించునట! గ్రహము సోకినవానివలె ప్రజ్ఞా విహీను డగునట! స్త్రీనరకద్వారముగ, బ్రహ్మ దేవునిచే సృష్టింపబడినది గనుక ఆ స్త్రీదర్శ

నము గురులకును, తపసులకును బహుపాతక మైన దట! స్త్రీ ఎముకలతో, నరములతో, మాంసకండరములతో కూడిన మాంసపుబామ్మ యట! మఱి పురుషులు వేటితో చేయబడి నారో! ‘మాంసాస్థిపంజరమైన స్త్రీయందు ఏల మోహపడెద’ వని, ‘స్త్రీ ఎప్పుడును నీకు స్వర్గము కాదు, ఆనందము కాదు, మనస్సుఖ కరి కాదు, కాబట్టి మనసుచేతను, మాటల చేతను, శరీరముచేతను, ఆ స్త్రీని దూరముగా వదలుము. మోక్షమునకు మూయబడ్డ తలుపు వలె అడ్డమైనది’ అని ఇంకా ఎన్నో వికార విధముల స్త్రీలను దూషించారు. వీరేనా వేదాంతులు? వేదాంతి అంటే, వేదముయొక్క అంతమును తెలుసుకున్న వాడని అర్థము. తాను పరబ్రహ్మస్వరూపమని తెలిసి, తాను నిర్గుణమని ఎఱిగినవాడు గాన, స్త్రీజాతి వేఱు స్వరూపము కాదు, సాక్షాత్ పరబ్రహ్మయందు ఇద్దరు సమభాగములై యున్నారు గాన వారిని మోహించుట గాని, విరక్తిచెందుట గాని లేదు. అసలు వారిని గుఱించి తాను ముచ్చటించుట అనవసరం.

ఇట్లుండగా, ముందు చెప్పినట్లు చూడగా, వారు అసలు వేదాంతులుగారు, సంపూర్ణ జ్ఞానములేని నిర్బంధవేదాంతులు. లేకపోయిన ఆ వికార వర్ణన లెందుకు? తన సంగతి తాను చూచుకొనక స్త్రీలను ఏవగించుట ఎందుకు? తప్పు తనయొద్ద నుంచుకొని, స్త్రీజాతి నంత టిని అపవిత్రవాక్కులతో దూషించుట న్యాయ మేనా?

లోకం గ్రుడ్డిది, నిజమైన వేదాంతం తెలుసుకొన లేదు. కాస్త భక్తిజ్ఞానము లుండగనే వేదాంతుల ముచుకొనెదరు. అంతటి సంపూర్ణలే అయితే ఇట్టి స్త్రీపురుషభేదము లెందుకు?

తా నెవరు? వారెవరు? తననీడను చూచి,  
తానే భయపడువాడు ఆత్మజ్ఞానియేనా? పర  
మాత్మస్వరూపియేనా? తన మనసు నిర్మలమైన  
ఎదుటిస్త్రీ తన్నేమి చేయును? నిబ్బరములేని,  
నిగ్రహములేని ఇట్టి వేదాంతులు వేదాంతులు  
గారు; సాధకులు, అభ్యాసకులు అనవచ్చును.  
మనోనిగ్రహములేని వారలకు వైరాగ్యము కలి  
గించుటకు ఉపయోగపడునేమో అని ఈ కల్ల  
బొల్లిమాటలు చెప్పి, మహాపవిత్రమైన వేదాం  
తమును మలినపరుస్తున్నారు. వేదాంతమంటే  
స్త్రీని దూషించుటయేనా? అనదృశ్యవేదాంత  
కేసరియు, పరమహంసయు, జగద్గురువునగు  
శ్రీరామకృష్ణుని వాక్యము లివి :

అతివ లందఱు భగవతీయంశమున నె  
జన్మ మొందినవారను సత్య మెఱిగి  
భక్తుడై మోక్షమును గోరువాడు వారి  
మాతృసదృశులుగా గణింపంగవలయు ||

భగవంతుని సాధించుటకు భక్తుడు స్త్రీవేష  
మును ధరించి, తాను స్త్రీ అని భావన చేయు  
టయు కద్దు.

ఆడువేషంబు బూని తన్వంగి లీల  
భర్తృభావంబు శ్రీకృష్ణుడైని నిల్చి  
'నాథ, సాయుజ్యసాఖ్యము ల్నా కొనంగు  
కరుణ' నని రామకృష్ణుడు గలవరించు ||

స్త్రీ యను శక్తిస్వరూపిణియే, అనేక భక్తులకు  
నిజజ్ఞానమును బోధించినట్లు నిదర్శములు గలవు.

ఒకప్పుడు సభలో, జనకరాజుకు జ్ఞానస్వరూ  
పిణియగు నొక స్త్రీయే మోక్షమార్గమును  
జూపి, ముక్తికాంతాసాక్షాత్కారమును కలు  
గజేసినట్లు ఒక గ్రంథమున కలదు. మరియు  
శ్రీరామకృష్ణునికి యోగిని ఒక్కర్తుక వచ్చి  
యోగసిద్ధి కలుగజేసినది తెలియదా?

ఇట్లు స్త్రీజనలోకము జ్ఞానదాతలైయుండ,  
మలభూయిష్టపు తోలుబొమ్మలను భావము  
గల వేదాంతులు ఏనాటికి స్త్రీని జగన్మాతగ  
భావించగలరు?

జీవుడే అసలు స్త్రీ యట. జ్ఞానములేని  
పురుషుడు స్త్రీయే అని పెద్దలు నుడివెదరు.  
జ్ఞానియగు స్త్రీ, పురుషునితో సమాన గనుక  
జ్ఞానమే పురుషుడు, అజ్ఞానియగు జీవుడు స్త్రీ  
యగును. అపరవిజ్ఞానస్వరూపిణి, సకలకళా  
వాణి, చదువులరాణి ఎవరు? స్త్రీరూపము  
దాల్చిన భగవత్స్వరూపిణి సరస్వతి కాదా?

కృష్ణావతారమున ప్రకృతిపురుషుల సమై  
క్యము జూపినాడు. గోపికల భక్తిప్రేమలను  
గైకొని సర్వాంతర్యామి తాను అని వారికి  
తెలియపఱచుకొన్నాడు. ప్రేమ యనిన ఎట్టిది?  
నిష్కపటమైన, నిర్మాలిన్యమైన భక్తితో  
కూడినదే ప్రేమ. దేవుడు, అటువంటి ప్రేమకు  
వశుడయ్యే గాని, శరీరవ్యామోహముతో  
కూడిన ప్రేమకు కాదు.

భారతనారీమణులు కొందఱు, మీరా  
బాయి, సక్కుబాయి మొదలయిన భక్తశిఖా  
మణులు సర్వకష్టముల కోర్చి, అన్ని అడ్డంకు  
లను ఎదుర్కొని బ్రహ్మసాక్షాత్కారము  
పొందిరి.

స్త్రీ సకలాభరణభూషితయై, భార్యగను,  
గృహలక్ష్మిగను నగును, అసమానవాత్సల్య  
పూరితయగు మాతృమూర్తియు నగును, సకల  
విద్యలు నేర్చి, రాజ్యాంగములలో పాల్గొని,  
దేశపరిపాలనను, ప్రజాపాలనమును, ప్రజా  
సేవను చేయును, తలచుకొనిన సర్వమును  
త్యజించి, విరాగిణియు, యోగినియు కూడ  
నగును.

## శివానందస్వామి - ధర్మప్రసంగములు

తన శాంతస్వరూపాపరావతారములయిన, లక్ష్మీ, సరస్వతి, పార్వతి మొదలగు నామము లచే వ్యవహరించునపుడు ఆదిశక్తి సర్వాలంకార భూషిత, మఱి యోగీశ్వరీహంసమున నున్న పూడు ఏ భూషణములు లేవు. ఏ మైనవి? యోగములో ఆమెయే కలిసిపోయెను, ఆ పరమశివునియందు ఐక్యమును బొంది ఆమెకు శరీరమే లేదు. ఇక భూషణముల మాట ఎందుకు? పార్వతిదేవి శరీరాలంకారములగు నగల నన్నిటిని త్యజించి, తపసు చేసిన పరమ శివుడు మెచ్చెనే గాని, 'నీవు నీకు విధాయక ములగు పసుపుకుంకుమలు, భూషణములు విడిచితి వేల' యని రోయ లేదు, పావనస్త్రీ

మనస్సే మాంగల్యము, మనస్సే పసుపు, కుంకుమ, తులసీ, అక్షతలు, సర్వాభరణములు. ఇట్టి పరమపవిత్రపూజాద్రవ్యములు మనసు నందే సంపాదించుకొని, పరమశివుని పూజించిన పరమభాగ్యశాలిని అంశమున జన్మించిన స్త్రీని, జ్ఞానాభివృద్ధికి అడ్డంకి యనుట ఎంత శోచనీయము!!!

అవన్నీ అటుండ నిండు. ఈ ఇరవైయవ శతాబ్దములోనే శ్రీరామకృష్ణపరమహంస సహధర్మిణి శారదామాత, ఆయన శిష్యులకు, మాతగాను, గురువుగాను ఉండి తన విద్యుక్త ధర్మము నిర్వహించినది అందఱికిని విశదమే కదా!



## శివానందస్వామి - ధర్మప్రసంగములు

బ్రహ్మచారిణి లలిత

(నొవెంబరు సంచిక తరువాయి)

జాన్యువరి 14, 1930.

సంభాషణము క్రమముగా సంఘపరిచాలన వైపునకు తిరిగినది, వారిట్లనిరి : 'కొంచెము గతము నాలోచింపుడు. ఈ సంఘము ఏ వ్యక్తి కోర్కెప్రకారముకాని, మీ కార్యములపై ఆధారపడి నడచుట లేదు సుమా, కాశీపూరు లో శ్రీ గురుదేవులకు సేవ చేయు కాలముననే ఈ సంస్థ ప్రవేశించినాముకొనినవి. డాక్టరు (మహేంద్రలాల్ సర్కారు) మమ్ముల వారి సేవకై ప్రోత్సహించిరి. అప్పుడు మాలో పెక్కురము విద్యార్థులము. వారిని సేవించు

టకై కొందఱము చదువులు మానితిమి, మేము అందఱము కలిసి వంతుల ప్రకారము వారి సేవ చేసెడివారము, మా పనులు ఒక చక్కని వ్యవస్థగా ఆనాడే ఏర్పడెను, సత్యమును తెలిసి కొనవలె ననియే వివేకానందస్వామిజీ ఏకైకాభిలాష. స్వామిజీ పరివ్రాజకుడుగ దక్షిణ హిందూదేశము చేరుసరికి, అగ్రజాతుల దురభికారము, నిమ్నజాతుల అధఃపతనము, సామాన్యప్రజల అసంఖ్యదుఃఖకష్టముల చూచి జాలికొనెను. సామాన్యప్రజల నుద్ధరింప సమకట్టెను. అంత అమెరికాదేశమునకు వేదాంత

## రామ కృష్ణ ప్రభ

ప్రచారమునకై వెడలెను. అచ్చట విజయము సంపాదించెను. అమెరికాప్రజలు స్వామిజీని కడు గౌరవించిరి. అట్లుపై ఆలంబజారు మఠములో ఉన్న శశిమహారాజ్ (రామకృష్ణానంద) కు ఇట్లు వ్రాసిరి: “చూడు శశీ, అంతయు వాని పని అనియే నాకు ఇప్పుడు దృఢమైనది. న న్నావిధముగ ప్రేమించి, అంతటి ఉపదేశముల నిచ్చి తర్ఫీదు చేయుటకు కారణముకూడ బోధపడినది.” మున్నెప్పడు కాని నేను కర్మచేయవలసియున్న దను సంగతి కలలో నైనను తలపలేదు. నాకు కర్మయందభిరుచియు లేదాయె. కాని స్వామిజీ ఉత్తరము చూచి ఆలోచించితిని. “నిజమే! తప్పక మనము కర్మచేయవలసినదే” అని తోచినది. అంత శాస్త్రప్రసన చేయుకోర్కె యదయించెను. కాని చేత చిల్లిగవ్వ లేదాయె. అప్పుడే బొంబాయినుండి భక్తు డొకడు వచ్చి కొంత పైకము ఈయగా, దానితో ఇంగ్లీషు నిఘంటువు నొకదానిని కొని తెచ్చితిమి. ఒక అలమారు, ఒక మేజా మున్నగు వస్తువులు కూడినవి. వీనిని చూచి కొంత పని చేయవలెనను కోర్కెయు కల్గినది. ఈసంఘము మా ఇష్టప్రకారము నడపబడుచున్న దని ఎవరేని తలంచుచో అది పొరపాటు. ఎవరును కాదు, స్వామిజీయే ఈ సంఘమును తీర్చి దిద్దినది. ఈ సంఘచరిత్ర తెలియనివారే పలురకములుగ వ్యాఖ్యానింతురు. శ్రీగురుదేవుల ఇచ్చాను సారము, స్వామిజీ ఈ సంఘమునకు ఒక ఆకృతి నేర్పఱచెను....

‘స్వామిజీ ప్రతిదినము రెండుపూటల ఆలయములోనికి వెళ్ళి ధ్యానించెడివారు. స్వామిజీ దేహత్యాగమునకు రెండు మూడు వారముల

ముందు, మేము కొందఱము తోటలో మామిడి చెట్టుక్రింద నిలువబడి యుంటిమి. స్వామిజీ ఆలయమునుండి క్రిందికి దిగి వచ్చిరి, ఏదో సత్యానుభూతి కలిగినట్లు తోచినది వారిట్లనిరి. “చూడు! ఈ ప్రవహింప మొదలైన స్రోతము ఏడు ఎనిమిది వందల సంవత్సరములపాటు ప్రవహింపగలదు.” అంత స్వామిజీ పెక్కువిషయములగూర్చి తెల్పిరి. వానిలో కొన్నింటిని మాత్రమే మేము చూడగల్గితిమి—కాని మీరు ఎక్కువగా చూడగలరు. పెక్కురు మంచి బాలురు వచ్చి చేరెదరు, మామాటలు విశ్వశింపుడు. మాకండ్లెదురుగ మేము మొదటినుండి చూచుట లేదా? శ్రీగురుదేవులు సాక్షాత్ జగజ్జననియే సుడీ! వారి మూలముననే సర్వము నడచుచున్నది — వారి ఆజ్ఞప్రకారమే సమస్తము జరుగుచున్నదే కాని మీద్వారా కాదు. ఏదేని తప్పచేసినచో కొంచెము వెనుక తిరిగి ఆలోచింపుడు. మీ తప్పులు తెలిసికో గలరు. ఏలాటి కష్టములైనను సరే అన్నియు సమసిపోగలవు. అపరిపక్వహృదయులే ఈ సంఘము ఎవరి ఆజ్ఞప్రకారమో, ఎవరిపైనో ఆధారపడి నడచుచున్న దని తలంతురు. ఎట్లు తలంచినను సరే ఆజగదీశ్వరిని — శ్రీగురుదేవుల నంటిపట్టుకొనగల్గినచో వారు అభివృద్ధి నందగలరు. వాని కృపసంపాదించుటకు ఏలాటి నియమములేవు. గీతలో కృష్ణభగవానుడు “అర్జునా, నాకు మూడు లోకములలోను కొంచెమైనను చేయవలసినది లేదు. పొందబడనిది కాని, పొందదగినది కాని లేదు. అయినను నేను కర్మములు చేయుచున్నాను.” అర్జునా, నేను ఒకానొకప్పుడును అలసటలేనివాడ నగుచు కర్మములను జేయకుండ నున్నవాడ నైనచో మనుష్యులంద

అను సర్వవిధముల నా మార్గమునే అవలంబింతురు.

“నేను కర్మముల జేయకుండ నుండు వాడనైతి నేని ఈ లోకు లందఱును చెడిపోవుదురు, సంకరము చేసినవాడ నగుదును, అందువలన జనుల నందఱిని పాడుచేసిన వాడనగుచును.

‘శ్రీకృష్ణుడు స్వయం భగవానుడు’, వానిచే పొందబడినది కాని, పొందవలసినది కాని లేదు, కాని జీవుల నుద్ధరించుటకే కర్మములు చేయుచున్నాను, ఇదియే వాని అపారదయను కృపను నెల్లడించుచున్నది.

పలువురు కలిసి ఒక పని చేయునపుడు పెక్కు భేదాభిప్రాయము లేర్పడుట సహజమే, కాని అ నన్నియు సమసిపోగలవు. ఎవరో ఒకని నాయకత్వమునకు లోబడనిచో ఏ కార్యముకాని సాంతముగ నెఱవేఱజాలదు. స్వామిజీ ఏర్పఱచిన సాధునియమము లన్నియు ‘మత నియమానలీ’ అను చిన్నపుస్తకరూపమున ప్రచురి పఱచియున్నది. వాని నెల్ల మీరనుసరింప వలెను. మా మాటలుకూడ పెడ చెవినిబెట్టక విన నలెను. మీలో ఎవరును పసిపాపలులేరు. ఇది చేయుడు, అది మానుడు అని చెప్ప నవసరము లేదు. సందర్భవశమున ఏదేని యవసరమైనచో, నేను ఉన్నాను కదా. అవసరమైన దంతయు నేను చూచుకొందును. అట్టి సందర్భములు సకృత్తుగ ఏర్పడును. శ్రీగురుదేవులచే ఆశీర్వాదింపబడినశిష్యులు ఇంకను కొందఱు బ్రతికియున్నమాట మాత్రము మఱువకదు. నా విషయమో నేను వచ్చి మీతో ఎక్కడగ కలిసిమెలిసియుండుటకు వీలు లే దాయె, గదినుండి క్రిందికి దిగివచ్చు శక్తి నాకు లే దాయె, అందుచే మీ అందఱితో

కలిసి కొనుట చాల అరుదు. మీదు మిక్కిలి పానకములో పుడకలాగ అన్ని విషయములలో జోక్యము కలుగ జేసికొనుట నాస్వభావము కాదు. నాకు అది హేయము. నాస్వభావమునకు విరుద్ధముగ పోజాలను. కాని శ్రీగురు మహారాజు, శ్రీమాతృదేవి (శారదాదేవి) వారలే సర్వవిషయముల చూచుకొనుచున్నారని నాకు దృఢవిశ్వాసము కలదు. అందుచే ఇతరుల నాజ్ఞాపించుట అనవసరమని నాతలంపు. మీకు నాపై విశ్వాసము కలదు. అందుచే శ్రేయోదాయకము లని తోచిన విషయముల నప్పడప్పుడు మీకు చెప్పుచుందును.

‘మనము పనిచేయవలసినదే. గత్యంతరము లేదు. పనితోపాటు సక్రమ మగు జపధ్యానములు చేసినచో కష్టపరంపరలలో మునిగి పోకుండుము. హరిద్వారమునలో, హృషీకేశములోనో లేక ఎచ్చటనో ఇంటింటికి పోయి మధుకరమెత్తికొని భుజించుచు కాలము గడపుట, మన కర్తవ్యము కాదు. స్వామిజీ స్వయముగ అట్టిజీవనము గడపి, దాని ప్రయోజన మెంతవఱకు తెలిసికొనిరి, అట్టి జీవనము కొన్ని రోజులపాటు గడపవచ్చును, కాని జీవిత మంతయు కాదు. దక్షిణేశ్వరములో ఒక పరిమయ్యు భిక్షాటన చేసి భుజింప శ్రీగురుదేవులు ఆజ్ఞాపించిరి. మా గౌరవాభిమానముల నశింప జేయుటకే అటుల కావించిరి. గౌరవాభిజాత్యాహుకారములను చంపుకొనుటకు కొద్దిదినములపాటు భిక్షాటన చేయ వచ్చును.

‘స్వామిజీ అమెరికాకు వెళ్ళి, ఎంతటి అమోఘకార్యము కావించెనో మీరు కనులార కాంచలేదా? జప, ధ్యానములు సక్రమముగ నియమముగ చేయనిచో ఎవరైనను సరే ఏ మంచిపనికాని చేయజాలరు. జపధ్యాన

ముల సంటిపెట్టుకొని యుండవలసినదే.

‘ఈసంఘములోని పెక్కసభ్యుల అంగీకారముద్వారా నిర్ధారంపబడిన తీర్మానములు తప్పక మేలు చేయునవె కాని, కీడు ఎన్నటికిని కలుగజేయజాలవు, పెక్కరు కలిసి ఒక విషయమును కూర్చి తర్కించునపుడు, ప్రతిఒకరు తమ తమ అభిప్రాయముల నిరాటంకముగ వెల్లడించుచు తీవ్రాలోచనలద్వారా వాదులాడవచ్చును. దానివలన ఎప్పుడైనను, ఎట్టి ప్రమాదమును సంభవింపదు. కాని “ఇది నీకు మంచి కలుగజేయును” “ఇది నీకు చెడుగుకలుగజేయును”, అను న్యక్తిగతముగ న్యలాభమునకై వాదులాడునపుడే మాకు భయము కల్గును.

‘బిడ్డలారా, ధ్యానము, ఆధ్యాత్మికానుష్ఠానములే ముఖ్యముగ వలయునవి. వీనిని ప్రతిదినము వేళ తప్పక అనుష్ఠింపవలసినదే. అపుడే ఇతరవిషయములెల్ల తమంతట అవె సరి దిద్దబడును. ధ్యానించు సమయమున, పనిని గుఱించియు, మతమును గుఱించియు, సంఘపరిచాలనమునుగుఱించియు, ఇతరవిషయముల నెల్ల గూర్చియు పూర్తిగా మఱచిపోవలెను. నీవు ఒంటరిగ ఉన్నట్లును, సీభగవానుడు నీతోడుగ నున్నట్లును భావింపవలెను. క్రమముగ “నేను” అనునది కూడ మఱతువు. మనస్సును అపవిత్రపఱచునట్టి దానిని పని అని చెప్ప దగునా! అది కేవలము చెడ్డపనియే.

‘సాక్షాన్నారాయణునే సేవించు చున్నానను భావన కల్గి ఒక వ్యక్తిని సేవింపగల్గినచో అపుడే యథార్థమగు సేవ యగును. కాని అట్టిభావన ప్రప్రథమమున అనుభవవేద్యము కాదు. అందుచే (ప్రథమదశ) ఆరంభదశలో గురూపదేశముల విశ్వసించి అట్టిభావన ఏర్ప

ఱచుకోవలెను. గురువాక్యములే శ్రీభగవానుని, శ్రీమాతృదేవి, శ్రీస్వామిజీల సందేశమని భావింప వలెను. నా స్వీయ అనుభవమిది:—(శ్రీ)గురుమహారాజు ధర్మమును పునరుద్ధరించెను, దానినే స్వామిజీ త్రోడికరించెను. గురుమహారాజుసూత్రము - స్వామిజీ దాని వ్యాఖ్య. శ్రీగురుదేవుల జీవితమును పరిశీలించియే స్వామిజీ ఈసేవాభావమును స్వీకరించెను. శ్రీగురుదేవులు మధుర బాబుతోకూడి తీర్థాటనముచేయు సమయమున దేవఘర్ (బీహారు)లో కఱపు వాతబడిన ప్రజలదుఃస్థితికి అత్యంతము జాలికొని, ప్రతి ఒక్కరికి తలకు నూనె, కట్టుకొనుటకు బట్టలు, కనీసము ఒక్కపూట అయిన కడుపునిండ అన్నము పెట్టింపుమని మధుర బాబును బ్రతిమాలుకొనెను. తేనిచో తాను వారియొద్దనే యుండిపోయెదననియు, తీర్థాటనము తన కవసరము లేదనియు చెప్పెను. మఱియు “నీవు కేవలము జగదీశ్వరికి కోశాధ్యక్షుడవు మాత్రమే. నీవు వీరి కెందులకు సాయము చేయవు?” అనికూడ అనెను కొన్ని దినములపిదప మధుర బాబు జమీనులో కొస్తీయా, రాణాఘట్ అనుప్రదేశములందుకఱపు సంభవింప, శిస్తులు త్రోసివేయు మనిమధుర బాబుకు చెప్పెను కడకు మధుర బాబు అట్లుచేయవలసివచ్చెను. ఆసందర్భమునకూడగురుదేవుడు “నీవు జగదీశ్వరికోశాధ్యక్షుడవు మాత్రమే. ఇతరులకు ఇచ్చుటకే నీకు ఈయబడినది.” అనెను. స్వామిజీ ఎంతటి కరుణాపూర్ణహృదయులు! ఇట్టి దృశ్యములే వారిహృదయమును ద్రవింపజేసి, ఆధ్యాత్మిక ఉన్నతికి సేవాకార్యము తోడ్పడ కల దని కర్మయోగ సాధన ఏర్పరచినది.

(సకేషము)

# శ్రీమద్భాగవతము - శ్రీకృష్ణసందేశము

[శ్రీమత్ప్రభవానందవాణి]

తృతీయస్కంధము

ద్వితీయాధ్యాయము

సృష్టి చరిత్రము

మైత్రేయుడు :

విదురా, 'ఫలానప్పుడు ఇది పుట్టినది, అంతకు ముందు ఇది లేదు' అని చెప్పటకు తగినట్టి 'ప్రారంభము' జగత్తునకు లేదు. చన్నవియు ఇక రానున్నవియు నగు లోకాల పరంపరలో ఇప్పుడున్న ఈ లోకమును ఒకటి, విశ్వశక్తి ఒకప్పుడు అవ్యక్తదశలో నుండును, ఒకప్పుడు వ్యక్తమగును. ఆ దశకు తర్వాత ఈ దశయు, ఈ దశకు తర్వాత మరల ఆ దశయు—మాటిమాటి కలుగుచుండును. విశ్వశక్తి అవ్యక్తముగ నుండుటకే సంహార మనియు అది వ్యక్తమగుటకే సృష్టియనియు పేర్లు.

సృజింపబడ్డ వస్తురాశిలో వైవిధ్యమున్నది. అవ్యక్తమగు విశ్వశక్తిలో మూడు గుణాలు ఉన్నవి. ఆగుణాల సమత్వము చెడినప్పుడు, విశ్వచైతన్యమును విశ్వాహంకారమును, మనస్సును, ఇంద్రియవిషయములును, ఇంద్రియములును, పంచతన్మాత్రులును పంచమహాభూతములును రూపొందును. వివిధరీతులలో వీనికలయిక మలికలయికలు సాగుకొలది చరాచరములు ఆవిర్భవించును.

వీనిలో ఓషధులు గుల్మములు లతలు తరువులు మున్నగు స్థావరములున్నవి. స్థావరా

లకు స్పర్శజ్ఞాన మున్నది. వీని చైతన్యము అనావిష్కృతదశలో నుండును.

ఘాతుకమృగములలో నన్ననో గంధజ్ఞాన మత్యంతము పెంపొంది యుండును.

వానికి పైవారు మానవులు.

వారికిని పైవారు దేవతలు పితరులు గంధర్వులు కిన్నరులు, వీరు వేల్పులు దివ్యులు దేవయోనులు సిద్ధులు.

ఓ విదురా, సకల పదార్థములను — అవి ఏవి కాని—సృజించినవాడు బ్రహ్మ.

సృష్టి జరిగిన విధమిట్లు :—

జగము ప్రళయపయోధిలో మునిగి యుండెను, ఆపయోధిపైని శేషశాయియైనశ్వేతశ్వరుడు యోగాసక్తుడై పవ్వళించియుండెను. ఆయన విశ్రమించియుండెను, ఆయన నయనములు నిమిలితములై యుండెను, కాని ఆయన చైతన్య మేమో పూర్తిగా జాగరూకమైయే ఉండెను. ఆయన పరిపూర్ణముగ ఆత్మానందానుభవనిమగ్నుడై యుండెను.

సృష్టికాలము సమీపించినది. సర్వేశ్వరునికి తనలోనే ఒక సంచలనము గోచరించెను, ఆయన నాభినుండి నిండార విరిసిన యొక పద్మము వెలువడెను. దాని కాంతి ఆ సముద్రము నెల్ల వెలుగొందించి కన్నులు మిఱుమిట్లు గొల్పుచుండెను.



విశ్వ మఖిలమును ఆ పద్మమున బీజరూపమున నుండెను, భగవంతుడే అం దంతర్యామియై యుండెను.

అందుండి తత్తణమే బ్రహ్మ ఆవిర్భవించెను. ఆయన ఆపద్మముపై నే ఆసీనుడై, తాను కాక వేఱు ప్రాణి ఎవరైన ఊన్నారా అని పరికించుటకు శిరమును నలువైపుల త్రిప్పెను. అప్పటినుండి ఆయనకు చతుర్ముఖుడను పేరు గల్గినది.

బ్రహ్మకు తా నెవరో తెలియ లేదు, పూర్వ సృష్టల సృష్టి యేమియు ఆయనకులేకుండెను, కావున ఆయనకు స్తిమితము లేక పోయెను. ఆయన డెందమున జ్ఞానతృష్ణ పోతుక్కెను. చుట్టురా చూచినప్పుడు తనకోరిక తీరు అవకాశము ఆయనకు కన్పట్టలేదు. జ్ఞానము తనలోనే ఉన్న దని ఆయనకు స్పష్ట మాయెను. కాగా ఆయన అంతర్ముఖుడై జ్ఞానలక్ష్యమును జేరుటకు ధ్యానమార్గము ననుసరించెను. తుదకు పరమార్థము ఆయనకు తనహృదయములోనే గోచరించెను. దేవు డాయనకు తనహృదయములోనే స్రవ్యక్ష మయ్యెను. లోపల ఆసాక్షాత్కార మైన పిదప ఆయనకు వెలుపలగూడ సర్వమును విష్ణుమయముగ కనిపించెను. ఆయనకు నిర్వృత్తి గల్గెను.

అంతట భగవంతు డాయనతో ఇట్లనెను—

“ఓబ్రహ్మ, నేను శాసించుచున్నాను. విశ్వమును సృజింపుము. పూర్వకల్పములలో సృజించిన తీరుననే సృజింపుము. సృజించుట నీకు క్రొత్త కాదు. సృజింపబడవలసినదెల్ల ఇప్పుడే నాయందు సన్నిహితమై ఉన్న దనుట నీ వెఱిగినదే కదా, ‘సృష్టి’ ‘సృష్టి’ అనగా ఉన్నదానిని వెలికి ప్రసరింపజేయుటే కదా”.

అప్పు డొక్క ప్రచండవాయువు ఉప్పతీలెను. దానిచే కడలి నీరు పోతుక్కెను.

తపస్సుచే తాను గడించిన జ్ఞానశక్తులచే బ్రహ్మ ఆ వాయువును ఆ కడలి నంతటిని తనలోనికి ఆకర్షించుకొనెను. పద్మవీరస్థితుడై ఆకాశమున తేలుచుండిన తాను మరల పద్మగర్భములో జొచ్చెను, దానిని మూడు భాగములుగ విభజించి సర్వమును భూమిని ఆకాశమును ఏర్పఱచెను.

బ్రహ్మ అంతట లోకమునకు ఋగ్యజుస్సామాధర్వణము లను వేదము ల నాల్గింటి నొసంగెను.

తార్కికులు ‘స్ఫోటము’ అందుచే, దాని మూర్తీభావమే బ్రహ్మ, ఆయన ప్రణవస్వరూపుడు. సురజ్యేష్ఠు డనియు (భగవదగ్రసుతు డనియు) ఆయనకు పేరు గల్గినది.

బ్రహ్మ తొలుత సృజించిన మానవులు యోగులు. పుట్టిన తత్తణమే వారు ఐహికా సక్తిరహితులై గాఢధ్యాన నిమగ్నులైరి. వారి వలన మానవజాతి వర్ధిల్లుట అసంభవ మని బ్రహ్మగుర్తించెను. అనంతరకర్తవ్యమును గూర్చి ఆయన ఆలోచించుచుండ — ఆయన రూపమే శ్రీ పురుషమూర్తులుగా రెండుగా విభక్త మాయెను.

ఆపురుషమూర్తియే మనువు, శ్రీమూర్తి శతరూప. ఆజంటనుండి సకల మానవజాతియు పుట్టు వొందెను.

తృతీయాధ్యాయము

కపిలుని జన్మము

విదురుడు :

నీవాణి బ్రహ్మానందముగ నున్నది. మనువునుగూర్చియు శతరూపనుగూర్చియు ఇంకను జెప్పుమా, నిను వేడుకొందును.

(శ్రీ) మ ద్భాగవతము - (శ్రీ) కృష్ణ సం దేశము

మైత్రేయుడు :

కాలక్రమమున మనువునకు శతరూపయందు ఇద్దఱు పుత్రులును మువ్వరు కూతుండ్రును గల్గిరి. పుత్రులు ప్రియవ్రతుడును ఉత్తానపాదుడును, ముగ్గురు కూతుండ్రు ఆకూతియు, దేవహూతియు, ప్రసూతియు, మనుసంతతితో కొందఱి చరిత్రములను సేతు తెల్పెదను, మొదట దేవహూతినిగూర్చి చెప్పెదను, ఏల యన సుప్రసిద్ధ సాంఖ్యతత్త్వజ్ఞుడును యోగియనగు కపిలుడు ఆమె గర్భమున జనించెను.

రూపగావణ్యవతియగు దేవహూతి యావనము ప్రాపించినది. ఈమెకు అర్హుడైన నరుడు లభింపనభినే అని తల్లిదండ్రులు ఉత్సాహముచూపిరి. వారు వివిధదేశములలో వెదకి తుదకు రూపజైతువ్యసంపన్నుడగు నొక యువయోగీంద్రుని కలిసికొనిరి. అతని పేరు కర్దముడు. ఆతని బ్రహ్మబేవుని హృదయమునుండి పుట్టినవాడగు, చూచినంతనే దేవహూతి అతనిని పలచినది. ఆమె తల్లిదండ్రులగు శతరూపయు మనువును ఎంతయు సంతోషించిరి. కర్దముడును ఆమె చక్కదనమునకు ముగ్ధుడయ్యెను. అచిరకాలముననే మనువు తన పుత్రిక నతని కిచ్చి పెండ్లి చేసి తన రాజ్యముకు మరిలి వచ్చెను.

తపసుచే కర్దముడు అపారమైన ఆత్మనిగ్రహమును అలవడుచుకొనెను. తన ప్రేయసికిని అతడు ఆతపోభ్యాసమును కఱపెను. కొన్నాళ్లు కామోపభోగముల పొంత పోక వారిరువురును ధ్యానోపాసనలందు గడపిరి. ప్రాణకాంతుని సేవ తన కెంతో సుఖకరముగ

నున్నను, దేవహూతికి సంతానవాంఛ గల్గియుండెను. కర్దముడు ఆమె కోరికకి వల్లె అనెను. అంతరూపలావణ్యవతులగు పెక్కండ్రు పుత్రికలు ఆమెకు గల్గిరి. ఆమె వారితో సుఖముండెను. కాని పుత్రుడు కావలె నను కోరికయు ఆమెకు కల్గెను. కాలక్రమమున ఈ కోరికయును ఫలించెను. కపిలుడు జన్మించెను. పద్మసత్రములను బోలిన నేత్రములును పసిడిపన్నె తలకట్టును గల్గి కపిలుని చక్కదనము విశ్వమోహనమై యుండెను. దివ్యశక్తులును దివ్యప్రతిభయు వేదాదిసకలశాస్త్రపరిజ్ఞానమును ఆయనకు జన్మస్థిదములై యుండినవి.

పుత్రుడు జన్మింపగనే కర్దముడు కృతార్థుడై జీవితకేమమును భగవద్ధ్యానమున గడపగోరెను. కావున నతడు సర్వసంగపరిత్యాగము చేసి సన్న్యాసి అయ్యెను. సుదృఢ భక్తిమార్గమున అతడు బ్రహ్మసాక్షాత్కారమును నిర్గుణతత్త్వానుభూతి నొందెను. భౌతికజ్ఞానదశ నతిక్రమించి సుఖముఃఖ - శీతోష్ణ - జయపరాజయాది ద్వంద్వముల పట్ల సమదృష్టి నధిగమించెను. ఆ సమత్వము సిద్ధింపగనే కామవీచికలు ఆయన మనశ్శాంతిని చెనకజాలక పోయినవి. తుద కాయన డెందము దేవునందులయించెను. దేవునితో ఆయన కైక్యము గల్గెను. ఆత్మను సమస్తమందును, సమస్తమును ఆత్మయందును ఆయన సాక్షాత్కరించుకొనెను.

ఇట్లు కర్దముడు మహాన్నతమైన ఐక్యమును గాంచి, సంపూర్ణవిముక్తిని సాధించెను.

# వార్తలు, విశేషాలు

శ్రీ వివేకానందస్వామి శతతమ  
జయంతిమహోత్సవముల కేర్పాట్లు  
(1963 జాన్యవరి నుండి 1964 జాన్యవరి వఱకు)

స్వామిజి శతతమ జయంతి మహోత్సవాలకు అంకురార్పణం బేలూరుమఠంలో 1963 జాన్యవరిలో జరుగుతుంది. ఆ సందర్భంలో పల్లెల అభివృద్ధినిగూర్చిన్నీ ప్రజల శీలనిర్మాణసమర్థమగు విద్యావిధానమునుగూర్చిన్నీ శ్రీ స్వామిజి చెప్పిన సూక్తులను, కేంద్రప్రభుత్వ 'కమ్యూనిటీ డెవలప్మెంట్' మంత్రివర్గమువారు అచ్చు వేయించి భారతదేశమున విదున్నరలక్షల పల్లెలవారికి ఉచితంగా పంచిపెడతారు.

కేంద్రప్రభుత్వ సమాచార వార్తాప్రసార శాఖా మంత్రివర్గంవారు స్వామిజినిగూర్చి ఒక డాక్యుమెంటరీ ఫిల్మ్ తయారుచేస్తారు.

'విద్యావిధానముగూర్చిన స్వామిజి వాణిని వివిధభాషలలో ప్రచురించి భారతదేశమంతటా ఉచితంగా పంచిపెట్టడానికి విద్యాశాఖ మంత్రి వర్గ కార్యదర్శి శ్రీ పి. ఎన్. కృపాళుగారు అంగీకరించారు. కేంద్రప్రజాక్షేమపరిషదధ్యక్షురాలైన శ్రీమతి దుర్గాబాయిదేశముఖ్ గారు భారతమహిళలం గూర్చిన స్వామిజి గ్రంథమును భారతదేశంలో ఉన్న పదిహేడు భాషలలోనికి పరివర్తింపజేసి ముద్రించుతామని మాట ఇచ్చారు.

విశ్వకళాపరిషత్తుల - ఇతర సంస్థల - సంఘముల సహకారంతో ఈ దేశంలో నేమి, విదేశాలలో నేమి స్వామిజి సందేశప్రచారానికై సమావేశాలు ఉపన్యాసాలు జరిపించటానికి ఏర్పాట్లు జరుగుతాయి.

శ్రీరామకృష్ణసంప్రదాయమువారగు బ్రహ్మచారులయు సన్న్యాసులయు ఒక సమావేశం బేలూరులో జరుగుతుంది. తక్కిన సమావేశాలు వారణాశిలోనో ప్రయాగలోనో కంఠాలులోనో జరుగుతాయి. ప్రపంచమున ఒద్దికను పొందికను సాపించడమే ఈ సమావేశాల లక్ష్యం.

విజ్ఞప్తి

పూర్ణకుంభమేళ - హరిద్వారము

మార్చి - ఏప్రిలు 1962

ఇది పన్నెండేండ్ల కొకసారి జరిగేది. స్నానానికి ముఖ్యదినాలు మార్చి తే 4 ది, ఏప్రిలు తే 4 ది, తే 13 ది, సాధువులు యాత్రికులు దాదాపు పది పన్నెండు లక్షలమంది సమావేశమౌతారు. వ్యాధినివారణాదిసేవా కార్యక్రమం మామూలుగా స్థానిక శ్రీరామకృష్ణమిషనువారి బాధ్యత. మందులకు చికిత్సలకు అన్నసంరక్షణలకు కనీసం ముప్పైవిదువేల రూపాయలన్నా కావలసి ఉంటుంది. ఉదారమహాశయులు కంఠాలు రామకృష్ణమిషను సేవాశ్రమ కార్యదర్శిగారికి కాని, బేలూరు శ్రీరామకృష్ణమిషను ప్రెసిడెంటుగారికి గాని, కల్కత్తా అద్వైతాశ్రమ మేనేజరుగారికి కాని—ధనరూపంలోనో వస్తురూపంలోనో విరాళా లందజేసి తోడ్పడవలె అని ప్రార్థిస్తున్నాం. కృతజ్ఞతతో అందుకొని రసీదులు పంపుతాము.

# గ్రంథపరిచయం

[సమీక్షకి గ్రంథాలు పంపేవారు రెండేసి ప్రతులు పంపవలె అని మనవి]

శబ్దార్థకల్పతరువు

(సంస్కృత సంస్కృతాంధ్ర నిఘంటువు)

రచయిత : 'పండితరాయ' 'బాలామర'  
'సాహిత్యచక్రవర్తి' శ్రీ మామిడి వేంకటా  
ద్యులు; పరిష్కర్త : శుద్ధచైతన్యస్వామి; ప్రాప్తి  
స్థానం : శ్రీవాసవిగ్రంథప్రచురణమితి, మచిలీ  
పట్టణం; పుటలు : 1631; ఖల : రూ. 20/-

భాషకు నిఘంటువు ఎంత ఆవశ్యకమో  
చెప్పడం అనావశ్యకం. ఏ ప్రాంతం వారికి ఆ  
ప్రాంతీయ భాషానిఘంటువులుండడం తోపాటు  
ఒక్కొక్క ప్రాంతంవారికి యావద్భారతదేశ  
భాషమైన సంస్కృతభాషానిఘంటువుండడం  
జరూరు. సంస్కృతశబ్దకోశావశ్యకత ఆంధ్ర  
దేశీయులకు ముఖ్యంగా మఱిత ఎక్కువ.

ప్రాచీనసంస్కృతనిఘంటువు లన్నీ పద్య  
రూపాలుగా ఉండడం వల్ల అవి ఈ కాలపు  
విద్యార్థులకే కాదు, ఉపాధ్యాయులకు నైతం  
సుబోధములు కావు. కాబట్టి పద్యరూపాలుగా  
ఉండిన నిఘంటువు లన్నీ ఇప్పుడిప్పుడు అకా  
రాదిక్రమంలో వచనరూపాలుగా ఏర్పడుట  
బడు తున్నాయి. ఇక ఈ కాలంలోనే వ్రాయ  
బడే నిఘంటువుకు రూపం 'వచనం' కాక,  
క్రమం అకారాది కాక — ఉంటుందా? ఐతే  
ఈ కల్పతరువులో ఒక్క విశేషం, ఆద్యక్షర  
క్రమమే కాక అంత్యాక్షరక్రమమున్నూ,  
పదాల అక్షరసంఖ్యాక్రమమున్నూ కూడా  
పాటించబడి ఉన్నవి.

ప్రస్తుతకాలపు అక్కరలను ఆంధ్రదేశ  
ప్రజల అక్కరలను పూర్తిగా తీర్చేటటువంటి  
ఈ 'శబ్దార్థకల్పతరువు'ను శ్రీ మామిడి వేంక  
టాద్యులు (1764-1834) జిజ్ఞాసులోకానికి  
ప్రసాదించారు. నిఘంటుగ్రంథకరణానికి శాస్త్ర  
గ్రంథకరణానికి ఉండవలసిన కూలంకష పాండి  
త్యం ఈ కల్పతరువులో ప్రతిపుటలోను వ్యక్త  
మై ఉంది. వ్యర్థమైన దేదీ దూటి రాలేదు.  
ఆవశ్యకమైంది ఏదీ జాటిపోలేదు. కాబట్టి  
దీన్ని సంక్షేపసామగ్ర్యాల అద్భుత మేళనం  
గల నిఘంటు వని చెప్పవచ్చు. ఇందులో ప్రతి  
మాటకూ క్రింద, దాని అర్థం మాత్రమే  
కాకుండా పర్యాయపదాలుగూడా లభించడం  
విశేషం. నేను చూచినంతవఱకు ఈ నిఘంటు  
వులో వెదకిన పదం కనబడకపోలేదు, ఇయ్య  
బడిన అర్థం పదానికి సరిపడక పోలేదు, చాలక  
పోలేదు. పైగా, ఇచ్చిన వివరాలు కేవలం  
ప్రాచీననిఘంటు పదతిథి గాక, నవీన 'విజ్ఞాన  
సర్వస్వాల' ఫక్కికలో పొందుపడి ఎంత  
ముచ్చటగా ఉందో మచ్చుకు చూడండి —  
(పుట 1403)

శ్రీరామకృష్ణ: శ్రీరామకృష్ణః శం పుం జ్ఞానం  
శ్రీ ప్రేమ (भक्ति) रामानुजस्य च योगः  
पातञ्जलो यत् सङ्कीर्णस्थिता श्रयः तस्मिन् శంకర  
భగవద్గోపదుల జ్ఞానము రామానుజుల ప్రేమ  
(భక్తి) పతంజలి యోగము - ఇవి మూడును  
గుమిగూడి యున్న మహనీయమూర్తి.

సర్వమతసామరస్యవాదకే సర్వమతసామరస్యవాది ;  
 సర్వవిఘ్నాశ్రమారాధ్యే దేవ సమస్త వర్ణాశ్రమస్థులును  
 పూజింపఁదగిన దైవము ; క్షాంతాత్మ కనకేశు చ  
 అనాసక్తే మానవాకృతౌ భగో కామినీకాంచనముల  
 జయించిన, మానవాకృతితో వెలసిన-యీశ్వ  
 రుడు ; తి మహాత్మమిః ప్రణతే అవ  
 తారవరిష్టుఁడని మహాత్ములచే స్తుతింపఁబడినట్టి  
 రామకృష్ణదేవుఁడు.

(పుట 1411)

శారదా ఆం ఖీం సరస్వత్యామ్ సరస్వతీదేవి ;  
 పరమహంసారాధితాయాం శ్రీరామకృష్ణదేవయ (ప్రణామ)  
 శక్త్యామ్ పరమహంసలచేత ఆరాధింపఁబడిన  
 శ్రీరామకృష్ణదేవుని యిల్లాలు, శారదాదేవి,  
 దుర్గాయామ్ దుర్గ.

(పుట 1412)

శ్రీవివేకానందః శ్రీవివేకానందః ఆం పృం రామకృష్ణ  
 ప్రతికృతీ రామకృష్ణతపఃఫలమ్ । జగద్దుఃఖవినిర్మితవృద్ధయో  
 యో దయాగీవః ॥ రామకృష్ణకృపాప్రాప్తమహాశక్త్యా సుసంయతః ।  
 అद्याపి యన్మహాశక్తిః కరోత్యేవ జగద్భితమ్ ॥ అతి  
 వర్ణాశ్రమీ వాగ్మీ ద్వితీయో బుద్ధ యః తస్మిన్ ।

శ్రీరామకృష్ణపరమహంస తపఃఫలము, శ్రీరామ  
 కృష్ణుని ప్రతిబింబము, అన్ని వర్ణములకును  
 అన్ని ఆశ్రమములకును అతీతుడైన మహా  
 త్ముఁడు, మహాపక్త, జగద్దుఃఖముచే సంతుభి  
 మైన హృదయముగల దయామయుఁడు, అపర  
 బుద్ధుఁడు, శ్రీరామకృష్ణకృపాప్రాప్తదైవ్యశక్తి  
 సంపన్నుడు (వీని మహాశక్తి నేటికిని లోకము  
 నకు పలువిధముల మేలు చేయుచునేయున్నది)  
 శ్రీవివేకానందస్వామి.

శ్రీమన్మామిడి వేంకటాచ్యుల శేషము  
 ప్రభవమైన యీ కల్పతరుశోభకు వసంతాగ  
 మంగా శ్రీమచ్చుద్ధచైతన్యస్వాములు అను  
 గ్రహించిన ఉపోద్ఘాతాది పరిష్కారం విద్వ  
 స్సంహారంగా వెలుగొందుతుంది. ఈ గ్రంథ  
 ప్రదానం మూలంగా మచిలీపట్టణపు శ్రీవాసవి  
 గ్రంథప్రచురణసమితివారు దేశానికి ప్రజకూ  
 థాపకూ కావించిన మహాపకారం ఇంత అంత  
 అనలేము.

—ప్రభాకర్

### తా జా వి షా ద వార్త

శ్రీరామకృష్ణ 'మత' 'మిషను'-ల కేంద్రసర్వాధ్యక్షులు శ్రీశ్రీ శంకరానందస్వాముల  
 వారు జన్మవరి తే 13 ది ప్రొద్దున బేలూరులో మహాసమాధి చెందినారు. వయస్సు 82 సంవ  
 త్సరాలు. వీరు 'మత' 'మిషను'ల సర్వాధ్యక్షులుగనున్నవారి వరుసలో 7-వ వారు. ప్రభ  
 మాధ్యక్షులైన శ్రీబ్రహ్మానందస్వాములవారి శిష్యులు వీరు. 1906 లో సన్న్యాసింపారు.  
 1947 లో ఉపాధ్యక్షులలో ఒకరుగా నియమితు లయ్యారు. 1951 జూనునెలలో సర్వాధ్యక్షు  
 లుగ ఎన్నుకోబడ్డారు. విద్యార్థిదశలోనే శ్రీవివేకానందస్వాముల ఉపన్యాసాలు విని వీరు  
 సన్న్యాసిజీవితమువంకకు ఆకృష్ట లయ్యారు. 1903 లో వీరు శ్రీసదానందస్వాములతో జపా  
 నుకు వెళ్లి అక్కడ ఆఱునెల లుండి మరలి వచ్చేటప్పుడు చైనాదేశంలోకూడా పర్యటించారు.  
 వీరు పుట్టిన తేది 9-3-1880.

నూతన ముద్రణము!

ఇప్పుడే వెలువడినది!!

# షి కా గో న గ రో ప న్యా స ము లు

(శ్రీమద్వివేకానందస్వామి ప్రణీతము)

అమెరికాయందలి షి కాగోనగరమున జరిగిన విశ్వమతమహాసభయందు శ్రీమద్వివేకానందస్వామి యొసగిన యుపన్యాసము లిందు పొందుపరుపబడియున్నవి. సనాతనమతమును గూర్చిన సమస్తవిషయములు నిందు సులభసుందరమగు భాషయందు వివరింపబడియున్నవి. ఆవశ్యకమగుచోట్ల ప్రమాణవచనములు, వాని టిప్పణులు పాదదీపికలయందు క్రోడీకరింపబడియున్నవి!!

96 పుటలు

ఆకర్షకమగు అయిదవ కూర్పు

వెల : రూ. 0.50

# శ్రీ శారదా ప్రసంగములు

తృతీయ ముద్రణము

అనువాదకులు : కీ. శే. వెదురుమూడి వేంకటకృష్ణరావుగారు, బి. ఏ.

శ్రీరామకృష్ణుని సహధర్మచారిణియు, ఆదర్శసతియు, ఆదర్శయోగినియు, ఆదర్శమాతయునగు శ్రీ శారదాదేవి భక్తులతో నొసర్చిన దివ్యసంభాషణలు! తేటతెనుగున రచింపబడియున్నవి.

346 పుటలు

వెల : రూ. 3.00

# శ్రీ కృష్ణ వాణి

సంకలనకర్త : శ్రీమచ్ఛుద్ధనత్వానందస్వామి

అనువాదకులు : శ్రీ నేలటూరి భక్తవత్సలముగారు

పూర్ణావతారుడని ప్రసిద్ధిగన్న శ్రీకృష్ణుని సందేశమునందలి ముఖ్యాంశములు శ్రీమద్భగవద్గీతా భాగవతములనుండి ఏర్పి కూర్చి విశిష్టిగా సులభశైలియందు ముద్రింపబడియున్నవి. నిత్యపారాయణయోగ్యమగు సూక్తిసుమమాల! ఆకర్షకమగు శ్రీకృష్ణుని త్రివర్ణముఖచిత్రముగలది!

(114 + 8 పుటలు)

మొదటి కూర్పు

వెల : రూ. 0.40


ఆదేశు మేనేజరు, శ్రీ రామకృష్ణమతము, మైలాపూరు, మద్రాసు - 4.



### ఆంధ్రప్రదేశ్ లో పంచాయతీ రాజ్యం....

భారతదేశంలో పరిపాలనా రంగములో ప్రజాస్వామిక వికేంద్రీకరణ సూత్రాన్ని ప్రయోగిత్యకంగా ప్రవేశపెట్టిన మొట్టమొదటి రాష్ట్రాలలో ఆంధ్రప్రదేశ్ ఒకటి. సామాజికాభివృద్ధి కార్యక్రమం ఇప్పుడు ౨౦౦-౬౦ లక్షల జనాభాగల ౭౮,౫౩౨ చదరపుమైళ్ల ప్రాంతానికి విస్తరించింది. ఇందులో ౩౫౨ బ్లాకులున్నాయి. పంచాయతీ సమితులు ఇప్పుడు ౨౯౩ బ్లాకులలో పనిచేస్తున్నాయి. రాష్ట్రంలోని ౨౦ జిల్లాల్లోనూ జిల్లాపరిషత్తులు ఏర్పాటుయినాయి. ఈ విధంగా ౧౯౫౯-వ సంవత్సరపు ఆంధ్రప్రదేశ్ జిల్లా పరిషత్తు, పంచాయతీ సమితుల చట్టాన్ననుసరించి యీ బ్లాకుల పరిపాలన, గ్రామస్థాయిలో పంచాయతీ, బ్లాకు స్థాయిలో సమితి, జిల్లా స్థాయిలో పరిషత్తులను ఏర్పాటుచేయడంతో, యీ మూడు స్థాయిలలోను, బ్లాకుల పరిపాలనా వికేంద్రీకరణ కార్యక్రమం పూర్తయింది. దీని ఫలితంగా రాష్ట్రంలో సమాజాభివృద్ధి పథకాలకు ఒక క్రొత్త వరవడి యేర్పడి, ఆంధ్రప్రదేశ్ లోని గ్రామీణ ప్రాంతాలలో జరుగుతున్న శాంతియుత విప్లవంలో ఒక ముఖ్య పాత్రను వహిస్తున్నది.

స మా చా ర పౌ ర స ం బం ధ ము ల శా ఖ, హై ద్రా బా దు.




# మీటర్ లోనికి మార్పు

పొడవు, వెడల్పుల కొంతకీ మీటర్ల ఒక ప్రమాణముగా అక్షాంశం వ వేదీనుంచి అమలులోనికి వచ్చింది. ఒక ఎరాడిలో గజము, అరుగు, అంగుళం ప్రమాణాలు వట్ట సమ్మతము కానివి అవుతాయి.

ఇట్లు కానుంపేద అప్పుడే మీటర్ల గుర్తులు వేయబడినాయి. వీటి ధరలలో కూడా 'మీటర్ ఇంక్' అని వేయబడింది.

ఒక మీటరు అంటే ఒక గజము పైన  
3 1/4 అంగుళాలు



మీటర్  
కొలికల ప్రకారం  
కొనండి

భారత ప్రభుత్వముచే తారీ చేయబడినది



నూతన ముద్రణము !

ఇప్పుడే వెలువడినది!!

## కైస్తు సూక్తి మాల

సంకలనకర్త :

శ్రీమచ్చుద్దసత్వానందస్వామి

అనువాదకులు :

శ్రీ నేలటూరి భక్తవత్సలముగారు

జీససు క్రైస్తుడేవుని ప్రత్యక్షశిష్యులు నలుగురు సెయింట్ మార్క్, సెయింట్ ల్యూక్, సెయింట్ మాథ్యూ, సెయింట్ జాన్—వీరి సువార్త (గాస్పెలు)ల నుండి సేకరింపబడిన దివ్య సూక్తులు !

జీససుప్రభుని సంగ్రహజీవితచరిత్రమును ఆయననుగూర్చి శ్రీ వివేకానందస్వామి పల్కిన ప్రశస్తియు ఇందు పూర్వానుబంధములుగ జేర్పబడినవి. ఆకర్షకమగు త్రివిధ ముఖచిత్రము గలది.

పాకెట్టు నైజు

(120 + 8 పుటలు)

మొదటి కూర్పు

ప్రజ్ఞల ముద్రణము

వెల : రూ. 0.40

నూతన ముద్రణము

ఇప్పుడే వెలువడినది!!

## జ్ఞాన యోగము

(శ్రీమద్వివేకానందస్వామి ప్రణీతము)

అనువాదకులు : కీ. శే. కందుకూరు మల్లికార్జునంగారు

జ్ఞానయోగమునుగూర్చిన సమస్తవిషయములు, వివిధ దృక్పథములనుండి విచారించి, వివిధ శిర్షికలక్రింద విభజింపబడి, సర్వజనులకు—సిద్ధులకు, బద్ధులకు; పండితులకు, పామరులకు—అందరికిని ఉపయుక్తములు, సుబోధములు నగునట్లు అనువదించబడియున్నవి.

అకారాద్యనుక్రమణికాసహితము

480 పుటలు

(ద్వితీయ ముద్రణము : చక్కని అట్టబైండు)

వెల : రూ. 4-00

# శ్రీ రామకృష్ణ బోధామృతము

అనువాదము

ప్రొ. డి. రవి నానంద స్వామి.

ఇందు శ్రీరామకృష్ణుని శివిత సంగ్రహమును 1121 మహాపదేశములును గలవు.

జీవుడు : సంసారము; మాయ. గ్రంథములు : గ్రంథాలు, శాధగురువులు : బోధగురువులు, తాకితులు : వారి ధోరణులు, అత్యోన్నతి; సాధకులు. వారి యాదర్శములు, పారమార్థిక జీవనమునకు సహాయములు, సర్వసతసామరస్యము, దేవుడు, జ్ఞానము : భక్తి : కర్మము, బ్రహ్మత్వము మున్నగు అంశము లిందు తెలుపెల్లముగ పసి బిడ్డల కయిన అవగాహన కాగల ఉపమానములతో వివరింపబడియున్నవి.

నీతికథలును సూక్తులును మకరందపేసలములు, నిర్వృత్తికరములు.

... ఈ గ్రంథం చదువునూంటే ఒక్క ఐహికానికీ, ఒక్క అముష్మికానికీ కాక, రెంటికీ సంబంధించిన సూక్ష్మలూ, రూపాన్వయలూ, లీలాలు చక్కగా అరటి పండ్లాల్సింది చేతిలో పెట్టినట్లు ఉంటుంది...

—అంద్రపత్రిక

540 పుటలు

ప్రజ్ఞులమగు పంచమ మద్రాసు :

వెల : రూ. 3-50

## హిందూమతము

రచయిత : శ్రీ వివేకానందస్వామి

అనువాదకులు : శ్రీ కందుకూరు మల్లికార్జునంగారు

హిందూమతి నామమును పరస్పరభిన్న భావభూయిష్టములగు అనేక మతసంప్రదాయములు నహించి యుండుటచే, తత్స్వరూప నిర్వచనమునకు ఇందు (శ్రీ) వివేకానంద స్వాములవారు పూనుకొని ఆ మతము వేదసంహితాకాలమునుండి ఎల్లు క్రమ పరిణామ మందెనో, అందు సర్వసమ్మతమాలభానము లెవ్వయో, అది చేయు బోధ యెట్టిగో, ఇన్ని భిన్నమతాంతరము లెల్లు కలిగెనో, ఈ కలగూరగంపకు హిందూమతి నామ మెట్లు తేర్చుటనో విశదీకరించియున్నాడు. ఇట్లున్న పుల కత్యంతోపయుక్తముగ గ్రంథము.

... తెనుగువాఙ్మయములో వేదాంతచర్చలపై ... ప్రకటించబడిన గ్రంథములలో ఇది తొలిత్రుమ మనదని శిరస్సాగి చెప్పవలసియున్నది. ... —భారతశిశ్మిత 12-4-1956.

... గ్రంథము ప్రావాహికశైలిలో అనువదించబడినది.

—హిందూపత్రిక 5-8-56.

168 పుటలు

రూ. 1-25

అద్రెసు : మేనేజరు, శ్రీ రామకృష్ణ పుస్తకము, మైలాపూరు, మద్రాసు - 4

సంపాదకులు : శ్రీ శుద్ధసత్యానందస్వామి, శ్రీ శేలూరి భక్తవత్సలము,

శ్రీ శే. ఎస్. ఎస్. రాజన్ గారిచే ది డ్యూటీబర్ ప్రెస్ ప్రెస్ లిమిటెడ్ (మద్రాసు - 1) న ముద్రింపబడి (శ్రీ) శుద్ధసత్యానందస్వామిచే (శ్రీ) రామకృష్ణమతము (మైలాపూరు) నుండి పురింపబడినది.